

ఓమ్

శ్రీ విశ్వ మీమాంస

తెలుగు సామ్రాజ్యశాస్త్ర వాసపత్రిక

అగాధ వేదాంత విచార వాహినీ
అజ్ఞాన గాఢాంధ తమో వినాశినీ।
అఖండ విజ్ఞాన ఘన ప్రకాశినీ
శ్రీవిశ్వమీమాంస వివేకవర్ధినీ ॥



ధనరాసులమధ్య విరాగియై
భోగములమధ్య త్యాగియై
కష్టములమధ్య ప్రసన్నుడై
శత్రువులమధ్య శాంతుడై
మనగలవాడే మహాత్ముడు.

-సత్యానంద

“నిమిత్తమాత్రం భవ సమ్యసాచిన్!”

సంస్థాపకులు :

బ్రహ్మలీన

భగవాన్ శ్రీసత్యానంద మహర్షిలవారు

సంపాదకులు :

శ్రీ శ్రీహరి తీర్థ స్వామీలవారు

9959300918

సహాయ సంపాదకులు :

శ్రీ విశ్వేశ తీర్థ స్వామీలవారు

9494784647

సహాయ సంపాదకులు :

శ్రీ పురుషోత్తమ తీర్థ స్వామీలవారు

9381318277

సంపుటము 71 సంచిక 11

శ్రీహేవలంబి నామ సంవత్సరము

కార్తిక మాసము - నవంబరు 2018

సంపత్కర్త చందా :	రూ. 100/-
జీవిత చందా :	2,000/-
పోషకులు :	2,116/-
రాజపోషకులు :	5,116/-
మహారాజపోషకులు :	11,116/-

Visit Website :

www.srisatyanandamaharshi.org

ఉత్తర ప్రత్యుత్తరములలో మీ చందా, ఫోను నంబరును తప్పక వ్రాయవలెను.

చందా పంపవలసిన చిరునామా :

సంపాదకుడు, శ్రీవిశ్వమీమాంస, శ్రీసత్యానందాశ్రమము

ఇనమడుగు పోస్టు, కోవూరు(S.O.), శ్రీపొట్టి శ్రీరాములు నెల్లూరు జిల్లా, A.P.

పిన్ : 524137, e-mail : sriviswameemamsa@yahoo.co.in

సెల్ : 9885372369, : 9440279712,

***** **విషయసూచిక** *****

పఞ్చాంగమ్

నవంబరు 2018

1. భగవన్నుతి.....	4
2. ప్రార్థన.....	5
3. శ్రీవిశ్వమీమాంస చందాదారులకు విజ్ఞప్తి....	6
4. జీవితాశయము.....	7
5. భగవాన్ సన్నిధి - సేవ - అనుభవము....	10
6. శ్రీమద్భాగవతామృతము.....	11
7. సుభాషిత రత్నమాల.....	14
8. సుమతి శతకము.....	15
9. శ్రీత్యాగరాజ కీర్తనలు.....	16
10. సూక్తి సుధాకరము.....	17
11. శ్రీవాసుదేవ కథా సుధ.....	18
12. భక్తులకు విజ్ఞప్తి.....	27
13. సద్గురుదేవుల పుణ్యరాధన.....	28
14. మహాభారతము.....	32
15. నరసింహ శతకము.....	36
16. శ్రీసత్యానందాశ్రమ శాశ్వత భిక్షా నిధి....	37
17. భక్తులకు విజ్ఞప్తి.....	38
18. శ్రీసత్యానందమహర్షి పవిత్రసన్నిధి.....	39
19. హరిద్వార నివాసము భాగవతసప్తహము	40
20. ఆశ్రమవార్తలు.....	41

ముఖచిత్రము
పరమశివుడు

1. దుర్గోత్సవము
శుక్రమౌఢ్యమి త్యాగము.
5. యమదీపము
6. మాసశివరాత్రి నరక చతుర్దశి
7. దీపావళి, కేదారేశ్వర వ్రతము
8. కార్తీకమాసము ప్రారంభము
ఆకాశదీపము.
గోపూజ
9. యమ ద్వితీయ.
భగినీ హస్త భోజనము
10. త్రిలోచనా గౌరీవ్రతము
11. నాగులచవితి
12. గురుమూఢమి ప్రారంభము
14. కోటి సోమవారము
బాలల దినోత్సవము
15. గోపాష్టమి
19. ప్రబోధనైకాదశి
20. యోగినీ ద్వాదశి క్షీరాబ్దిపూజ
22. కార్తీక పూర్ణిమ దీపోత్సవము

భగవన్నుతి

రుద్రాధ్యాయము - చమకము - 6

అగ్ని శ్చ మ ఇంద్రశ్చ మే సోమశ్చ మ ఇంద్రశ్చ మే సవితా చ మ ఇంద్రశ్చ మే
సరస్వతీ చ మ ఇంద్రశ్చ మే పూషా చ మ ఇంద్రశ్చ మే బృహస్పతిశ్చ మ ఇంద్రశ్చ మే
మిత్రశ్చ మ ఇంద్రశ్చ మే వరుణశ్చ మ ఇంద్రశ్చ మే త్వష్టా చ మ ఇంద్రశ్చ మే

సాయణాచార్య తాత్పర్యము : యజ్ఞముచే అగ్నిదేవునితో సోమునితో సూర్యునితో
సరస్వతీదేవితో పూష అనుదేవతతో బృహస్పతితో, మిత్రునితో వరుణునితో కూడిన ఇంద్రుడు
నాకు అభిముఖుడు అగునుగాక! నా కష్టములు తీర్చును గాక!



ప్రార్థన

శాంతం పద్మాసనస్థం శశిధరమకుటం పంచవక్త్రం త్రినేత్రం
శూలం వజ్రం చ ఖడ్గం పరశుమభయదం దక్షభాగే వహంతమ్ ।
నాగం పాశం చ ఘంటాం ప్రళయహుతవహం సాంకుశం వామభాగే
నానాలంకారయుక్తం స్ఫటికమణినిభం పార్వతీశం నమామి ॥

ఈ పేజీ స్థలదాతలు :

శ్రీ.శే. అమరా శ్రీరాములు తులశమ్మగారల జ్ఞాపకార్థం
కుమారుడు శ్రీసుబ్రహ్మణ్యం ధనలక్ష్మీదంపతులు నెల్లూరు.

శ్రీవిశ్వమీమాంస చందా దారులకు విజ్ఞప్తి

ఆధ్యాత్మిక విద్యాసక్తులారా!

పరమేశ్వరానుగ్రహమున శ్రీవిశ్వమీమాంస డెబ్బదిఒకసంవత్సరములు డిశంబరు నెలతో పూర్తి జేసికొనుచున్నది. రాబోవు జనవరి సంచికతో 72వ సంవత్సరము ప్రారంభ మగును.

ఇది డెబ్బదిఒకటవ సంపుటము. వచ్చే డిశంబరు పత్రికతో మీసంవత్సర చందా ముగిసినది. 2019వ సంవత్సరము జనవరినుండి ఈ పత్రికకు నూతన సంవత్సరము ప్రారంభ మగును. కాగితము ధర పూర్వముకంటే రెండుమూడంతలైనది. ముద్రణ ఖర్చులు కూడ మూడంతలుగ పెరిగిపోయినవి. అందువలన పత్రిక నిర్వహణమునకు అధికవ్యయ మగుచున్నను సంవత్సర చందాను పూర్వమువలెనే నిర్ధారించడమైనది. ఈ ప్రకటనను చదివిన వెంటనే నూతన సంవత్సరమునకు **100/- (నూరు రూపాయలు)** పంపగోరు చున్నాము. 2019 డిశంబరు వరకు మీకు పత్రిక సక్రమముగా చేరగలదు. 2018 డిశంబరు 20వ తేదీ లోపున తమ చందాను పంపుటయేగాక కనీసము మరొకరినైనా చందాదారునిగ చేర్పించి మమ్ము ఉత్సాహ పరుప గోరుచున్నాము. ఇంతియేగాక శ్రీమంతులు, ఉదారులు, భక్తులు శ్రీవిశ్వమీమాంస శాశ్వతనిధికి విరివిగ విరాళములను ఆన్‌లైనులోనూ జమచేయ వచ్చును. అట్లు విరాళములు విరివిగ వచ్చినచో ఇంకను పత్రికను శోభాయమానముగ అధికపేజీలతో ప్రచురించుటకు అవకాశము ఏర్పడును. అభిమానులు 500 రూపాయలు పైబడి ఎంతైనను పంపవచ్చును. మీ ఫోన్/సెల్ నంబరు తప్పక వ్రాయండి.

జీవితచందా	:	రు. 2000/-	ఆపైన
పోషకులు	:	రు. 2,116/-	ఆపైన
రాజపోషకులు	:	రు. 5,116/-	ఆపైన
మహారాజపోషకులు	:	రు. 11,116/-	ఆపైన

స్టేట్ బ్యాంక్ ఆఫ్ ఇండియా ఆన్‌లైన్ సేవింగ్స్ ఎకౌంటు నం. **52084630891**. IFS code : SBIN0020327, ఎడిటర్ విశ్వమీమాంస, పేరుతో ఆన్‌లైన్‌లో డబ్బు జమచేయవచ్చును. బ్యాంకులో జమ చేయునపుడు అదనముగ 25/- రుసుము చెల్లించవలయును. చందా నంబరు తప్పక వ్రాయండి. మీ సెల్ లేదా ఫోన్ నంబరు తెలుపండి.

చందా పంపవలసిన చిరునామా :

సంపాదకుడు, శ్రీవిశ్వమీమాంస, శ్రీసత్యానందాశ్రమము

ఇనమడుగు పోస్టు, కోవూరు (S.O.), నెల్లూరు జిల్లా, ఆంధ్రప్రదేశ్, పిన్ : 524137

జీవితాశయము

భగవాన్ శ్రీసత్యానందమహర్షులవారు

సోదరా! అసాధ్య మనునది ఎచటను లేదు. ప్రయత్నించువారికెట్టి యుత్పత్త కార్యమైనను దుర్లభము కాదు. దుర్లభమనుకొనుటయు, అసాధ్య మనుకొనుటయు పిరికివాని లక్షణము. సింహమువలె అఖండధైర్యమును ప్రదర్శింపుము. వీరుడవు కమ్ము. నీ యందు అఖండశక్తి కలదు. సర్వశక్తి సమన్వితమగు నీవే. అతివృష్టి సమయమున వర్షమాగిపోవలయు నని సంకల్పించిన అటులే కాగలదు. అయితే సంకల్పము శుద్ధమై శక్తిగ పరిణతి నొందవలయును. దానికెంతయేని సామర్థ్యము కలదు. నీ శక్తి ముందు పర్వతములు చలంపగలవు. సముద్రము చలనములేక నిశ్చలముగ ఉండగలదు. పూర్వము మహర్షులు అట్టి శక్తిని పొందియుండిరని చరిత్ర తెల్పుచున్నది. వశిష్ట, వ్యాస, వాల్మీకి, పరాశర భరద్వాజ, వామదేవాది మహర్షులు అట్టి శక్తి ఉపయోగించి అత్యద్భుతకార్యముల నొనర్చిరి. వారి శక్తిని స్వార్థమునకు ఉపయోగించుకొన లేదని జ్ఞాపకముంచుకొనవలయును. ఇట్టి శక్తిని నీవు కూడ సాధన చేసిన పొందగలవు. అది పై మహాత్ముల సొత్తని భావింపకుము. నీ దనియు దృఢముగ విశ్వసింపుము. వారివలె క్షమతో సాధన ఒనర్చిన నీవు కూడ దివ్యశక్తియుతుడవు కాగలవు. మిత్రమా! ఆత్మశక్తిమహిమను గుర్తింపుము. సచ్చిదానందస్వరూప మగు ఆత్మవు నీవే యని భావింపుము. ఆ విధముగ చింతించి దృఢస్థితిని పొందుము. నీవు సూర్యచంద్రాదులకు అధిపతివి. నీ యాజ్ఞను పరిపాలించి పై గ్రహములు నడచుచున్నవి. నీవు సూర్యులకు సూర్యుడవు. జ్యోతులకు జ్యోతివి. చక్రవర్తులకు చక్రవర్తివి. నిత్యాత్ముడవు నీవే.

ఇప్పుడు సాధకులు నైతిక ధర్మముల ననుష్ఠింపకయే వేదాంతరహస్యములకు ఎగబ్రాకుచున్నారు. వారు ఎప్పుటికిని సిద్ధిని బడయజాలరు. నైతిక శిక్షణయందు ఉత్తీర్ణుడు కావలయును. దానియందు ఉత్తీర్ణుడు కానివాడు ఆధ్యాత్మిక సాధనల స్పృశింపజాలడు. నైతికాధ్యాత్మిక ధర్మములకు సన్నిహిత సంబంధమున్నది. అహింస, సత్యము, బ్రహ్మచర్యము, సర్వభూతదయ, దైవభక్తి, సేవాసక్తి మున్నగు నైతిక ధర్మానుష్ఠానమే ఆధ్యాత్మిక ధర్మానుష్ఠానమనిన యోగ్యముగ నుండును. బుద్ధ దేవుడు నైతికధర్మములకు ప్రాధాన్యతను ఇచ్చి వానిని ప్రబోధించెను. నైతికధర్మానుష్ఠానమే ఆధ్యాత్మిక పరమగమ్యమునకు జీవుని మనస్సు గొనిపోవును.

ప్రవర్తన సరిగ లేనిది ఆధ్యాత్మిక వికాసము కలుగనేరదు. నైతికశిక్షణ క్షణములో నిన్ను ఆత్మజ్ఞానమునకు అధికారిగ జేయును. ఎట్టి క్లిష్ట సందర్భములయందైనను సత్యమును వచింపుము.

వ్యాపారము చేయువారు తప్పక సత్యమును మాటాడవలయును. ప్రథమమున నష్టము కలిగినను సహనముతో కలవరము చెందని మనస్సుతో నిండిన గొప్ప లాభము చేకూరును. ప్రజల విశ్వాసమును చూరగొనినవాడు భావి జీవితసౌధమును నిర్మింపగలడు. అయితే ప్రథమమున వాడు కొంత త్యాగము చేయవలసియుండును. సాధారణముగ వ్యాపారస్థులు “మేమేమి చేయుదుము మేము అసత్యమాడకున్న వ్యాపారము సాగదు గదా! నష్టమునకు గుఱియగుదుము. మా వృత్తి యిట్టి” దని చెప్పుచుందురు. కాని వారి మాటలయందు సారము లేదు. దక్షిణదేశమున ఒక వ్యాపారస్థుడు ఉన్నాడు. అతడెన్నటికిని అబద్ధమాడడు. వ్యాపార ప్రారంభములో నష్టము కలిగినను శ్రమకోర్చి వ్యాపారమొనర్పసాగెను. క్రమముగ ప్రజల విశ్వాసము తోడ్పాటులవలన ధనము చేకూరి యిప్పుడు లక్షాధికారియై యున్నాడు. సోదర వ్యాపారులారా! మీ అంతరాత్మను చంపుకొనకుడు. ఎట్టి పరిస్థితియందైనను అబద్ధమాడకుడు. నీ జీవితము బద్ధుడప్రాయ మని గ్రహింపుడు. సత్యవ్రతమును గైకొని యిహపరసుఖముల పొందుడు.

ఇతరులు నీయెడల ఎట్లు ప్రవర్తింపవలయునని కోరుకొందువో వారల యెడల నీవును అటుల ప్రవర్తింపుము. నీయిరుగు పొరుగువారిని నీవలె ప్రేమింపుము. దీనానాథులను దైవభావముతో సేవింపుము. సత్యము అహింస మొదలగువానిని అనుష్ఠింపుము. నైతిక ధర్మానుష్ఠానము శ్రేయోమార్గమును సుకర మొనర్చును. అత్యుపాధ్యాయమునకు దారి ఏర్పఱచును. నైతిక ధర్మానుష్ఠానమునకు ఉపక్రమింపక సమాధ్యభ్యాసమునకు పరుగులు పెట్టుట వ్యర్థము. నైతికశిక్షణయందారితేరని వారెంతకాలము ధ్యాన మొనర్చినను వారి మనస్సు అదేవిధముగ నిర్మలత్వము నొందకుండును. ప్రారంభములో వారికున్న అసూయ, గర్వము, ద్వేషము అజ్ఞానము కామము అటులే యుండును. నైతిక ధర్మానుష్ఠానముచే నిర్మలమైన మనస్సు భగవంతునియందు స్థిరముగ నిలుచును. ధ్యానమునందు మనస్సు లగ్నమై సుఖము నొసంగును. నైతిక ధర్మాచరణము దృఢముగ నున్న ధ్యానము దానంతట అదియే లభించుచున్నది. ఆచారముకంటే మించిన పరమధర్మము వేరొకటి లేదని శాస్త్రవచనము. ఆచారమన కేవలము బాహ్యశుద్ధి కానేరదు. వాస్తవముగ ఆచారము ఆంతరంగిక పారిశుద్ధ్యమని గ్రహింపవలయును. పూర్వాచారమంతయు అడుగంటి తోకమాత్రము మిగిలినది.

ధర్మానుష్ఠానము కొఱకు సర్వమును త్యాగమొనర్చిన మహాపురుషులను ఆదర్శముగ ఉంచు కొనుము.

సత్యమునకు హరిశ్చంద్రుడు, రాజ్యమును, భార్యను, పుత్రుని కోల్పోయి బికారి యయ్యెను. అహింస కొఱకు బుద్ధుడు సర్వస్వమును త్యజించి పరివ్రాజకు డయ్యెను.

‡‡ఈ పేజీ స్థలదాతలు : శ్రీగార్డాస్ నర్సయ్యగారు కామారెడ్డి తెలంగాణా

శిబి చక్రవర్తి పరోపకారార్థము తన శరీరమందలి మాంసమును కోసి యిచ్చెను.
 దేవతల బాధలను నివారించుటకు దధీచి మహర్షి తన వెన్నముకను దాన మొనర్చెను.
 హిందూ ధర్మప్రచారమునకు శ్రీవివేకానందస్వామి తన సర్వమును బలి యొసంగెను.
 స్వరాజ్య సంపాదనకు గాంధీమహాత్ముడు తన సర్వశక్తిని ధారపోయుటయే గాక పలుశ్రమలను
 ఓర్పుతో భరించెను.

అనుభవరహిత శాస్త్రజ్ఞానము వ్యర్థ మని బోధించుటకు శ్రీరమణమహర్షి సర్వసంగముల
 పరిత్యజించి పరమహంస యయ్యెను.

అంతయు త్యాగముపై ఆధారపడియున్నది. త్యాగములేనివాడు భౌతికాధ్యాత్మిక వికాసమును
 పొందజాలడు. త్యాగమే లేనివాడు ఎట్టి ఘనకార్యముల నొనర్చినను విజయమును సాధింపజాలడు.
 గమ్యమును పొందుటకు త్యాగమతి ముఖ్యము. పూర్వము ఋషీశ్వరులు త్యాగము చేతనే
 అమృతత్వమును పొందిరని ఉపనిషద్వచనము. త్యాగము లేకున్న ఆధ్యాత్మిక వికాసము సున్న.
 కాన సోదరా! త్యాగమును వరింపుము. క్రమముగ స్వల్పసుఖములను పరిత్యజింపుము. నీ
 ఆత్మోద్ధరణమునకు సర్వమును త్యాగ మొనర్చుము. త్యాగశీలుడు ఉభయలోక పూజ్యు
 డగుచున్నాడు. త్యాగము నందలి సుఖమును చవి చూడుము!

హరిః ఓమ్.


శ్రీరామకృష్ణసంకీర్తన మండలి స్వర్ణోత్సవములు

భగవాన్ శ్రీసత్యానందమహర్షులవారి దివ్యాశీస్సులతో 1969వ సంవత్సరము శ్రీరామనవమి
 నాడు తెలంగాణా జగిత్యాల జిల్లా మెట్పల్లి మండలము వేంపేట గ్రామమునందు “శ్రీరామకృష్ణ
 సంకీర్తన మండలి” శ్రీగాజంగి బాలయ్యగారి సంకల్పముతో ప్రారంభింపబడినది. ఈనాడు అది
 అన్ని హంగులతో శోభాయమానముగ తీర్చిదిద్దబడి శ్రీరామాలయము, మహర్షులవారు
 నివసించుటకు ఒక బస వంటరూము, కొద్ది దూరములో రెండు రూములతో విలసిల్లుతున్నది.
 ఇప్పుడు సాధువుల నివాసము కొఱకు నాలుగు రూపములు ఏర్పఱుపబడుచున్నవి. మరొక
 విశేషము ఏమనగా ప్రతినిత్యము ఉదయము 5-30 గంటలకు గీతాపారాయణము 6 గంటలనుండి
 సాయంకాలము 6 గంటలవరకు హరేరామనామ సంకీర్తన నియమ బద్ధముగ గ్రామస్థుల
 సహకారముతో జరుపబడుచున్నది. సాయంకాలము 6-30 నుండి 7-30 వరకు సంకీర్తన
 సత్సంగము తీర్థప్రసాదవినియోగము జరుగుచున్నది.

వచ్చే శ్రీరామనవమికి 50 సంవత్సరములు నిండును కాన స్వర్ణోత్సవములు 2019 ఏప్రిల్
 11,12,13,14 తేదీలలో జరుపబడును. 14వ తేది శ్రీరామనవమి. అనేకమంది మహాత్ములు
 విచ్చేయుదురు. అందరూ పాల్గొని తరింతురుగాక! వివరములకు : గాజంగి మహేశ్వర్

నవంబరు 2018 శ్రీవిశ్వమీమాంస

భగవాన్ సన్నిధి - సేవ - అనుభవాలు



-అన్నామలై స్వామి

నేను బిల్డింగు పనులు చేయించే సమయాన పనివాళ్ళను కోపముతో మందలించేవాడిని. మనము ప్రతిపని శ్రద్ధతో సక్రమముగ చేయాలి. మనము గతించినా ఇవి మాత్రము ఏండ్ల తరబడి భద్రముగ ఉండాలి అని పనివారితో చెప్పేవాడిని. భగవాన్ ఒకమారు “ఒకటిన్నర అడుగు బండను కట్ చేయించి భోజనశాలలోకిపంపండి” అని చెప్పిపోయారు నేను పనివానితో జాగ్రత్తగా కట్ చేయమని చెప్పి నా పనిలో నేను నిమగ్నమయ్యాను. అతడు నిర్లక్ష్యముతో ఇష్టము వచ్చినట్లు కట్

చేయబోయాడు. అది పగిలిపోయింది. నాకు కోపం వచ్చినది. దానితో అతని వీపు మీద కొట్టాను. అప్పుడు ఉదయము 9 గంటలు కావస్తున్నది. నేను తరువాత ఆవేశముతో చేసిన పనికి నొచ్చుకొన్నాను. సాయంత్రము భగవాన్ కు పని విషయాన్ని చెబుతూ కొట్టిన సంగతిని కూడా చెప్పి క్షమించమని ప్రార్థించాను.

“మీకు ఎప్పుడు కోపము వచ్చినది?” అని భగవాన్ అడిగారు.

“ఉదయము 9 గంటలకు” అని చెప్పాను.

ఆ కోపము 9 గంటలకు వచ్చినది పోయినది. మరెందుకు కోపము వచ్చినట్లు అతన్ని కొట్టినట్లు ఇప్పుడు కూడా బాధపడుతూ ఉన్నారు? ఆ ఆలోచనతో మీ మనస్సు పాడుచేసుకోకండి. దానికి బదులు ఆ కోపం ఎవరికి? నేనెవడను? అని విచారణ చేయండి. నేను ఆత్మను అని ధ్యానము చేయండి. కోపతాపాలు కొన్ని సమయాలలో అవసరము. అవి వస్తూ ఉంటాయి. పోతూ వుంటాయి. వాటిని గూర్చి పదే పదే తలచరాదు.” అని అన్నారు...


నిజ జీవితములో ఎన్నో సుఖ దుఃఖాలు వస్తుంటాయి. పోతుంటాయి అనాత్మవిషయాలను గూర్చి విచారింపక ఆత్మను గూర్చి విచారిస్తే అవి ఏవీ వుండవు. రావు” అని భగవాన్ అన్నారు.

ఈ పేజీ స్థలదాతలు : శ్రీ సిహెచ్. కన్నయ్యగారు, చోడవరం, విశాఖపట్టణం జిల్లా.

శ్రీభాగవతామృతము

పూజ్య శ్రీబ్రహ్మనందతీర్థస్వాములవారు

శ్రీసత్సానందాశ్రమ వరిష్ఠ శీరాభిషేకులు, ఇనమడుగు



ఐదవ స్కంధము

భరతోపాఖ్యానము

(గతసంచిక తరువాయి)



అరణ్యములో గడ్డితో కప్పబడిన పాడు బావిలో పడిపోయి పాము కాటుకు గురి అయినట్లు సంసారములో దుర్జనులు పెట్టే బాధలకు మనస్సు కల్లోలపడి కనులు గానక అజ్ఞానమనే చీకటి గోతిలోపడతాడు. ఒక్కొక్కసారి తేనెకోసం తేనె తెట్టెను రేపి తేనెదీగల బారిపడినట్లు సంసారసుఖాని కోరి ఇతరుల భార్యలనూ ఇతరుల వస్తువులనూ అభిలషించి ఇంటి యజమానుల చేతనో లేదా రాజులచేతనో తన్నులు తిని నరకయాతన అనుభవిస్తాడు. యౌవనములో ఎంతో కష్టపడి సంపాదించిన ఆస్తిని ముసలితనములో పరుల పాలు చేసినట్లు సంసారి అయినవాడు చలికీ గాలికీ వానకూ ఓర్పుకొని సంపాదించిన సొమ్ము ఇతరులు హరింపగా దిగులుతో క్రుంగిపోతాడు. అంతే గాకుండా అడవిలో ప్రాప్తించిన అల్ప జంతువుల మాంసానికి బోయలు కొట్లాడుకున్నట్లు సంసారములో కుట్రలు కుతంత్రాలు పన్నుతూ అల్పవిత్తాల కోసం తన్నులాడుకొంటారు.

ఈ విధముగ రహూగణుడనే సింధురాజుకు పరమభాగవతుడైన భరతుడు సంసారమనే అడవిలోని అగచాట్లను విశదపరచి ఇంకా ఇలా వివరిస్తున్నాడు.

రాజా! ఏదో కొంతధనము సంపాదించుకున్నవాడు తాను సంపాదించుకొన్న ఇల్లు వాకిలితో సంతోషపడక ఇతరుల ఆస్తి కాజేయాలని ప్రయత్నంచ చేస్తాడు. ఈ దుశ్చర్యవల్ల వాడు చివరకు చీవాట్లు తిని అవమానం పొంది ఎంతో దుఃఖాన్ని కొని తెచ్చుకొంటాడు.

ఇంకా కొందరు వస్తువులనూ డబ్బునూ మార్పిడి చేసుకోవడంలో పట్టుదలలు పెంచుకొని వైరభావముతో ఆత్మచింతన లేక అనుదినమూ అలమటిస్తారు.

మరికొందరు సంసారంలో సంచిరించుచూ ఆ సంసార పోషణకు అంతులేని ప్రయాసపడుతూ అందుకుగాను వస్తుసంభారాలను సమకూర్చుకొంటూ ఇహలోక సుఖాలకే అలవాటు పడతారు.

అవే ఇంకా కావాలనీ కోరుతారు. అంతేకాని మోక్షమంటూ ఉందనీ, ఆ ముక్తి వల్ల కలిగే ఆనందం శాశ్వతమనీ తెలుసుకోలేరు. అందుకు అవసరమైన అధ్యాత్మ యోగాన్ని అవలంబించక చెడిపోతుంటారు.

అభిమానవంతు లయినవారూ సాటిలేని శౌర్యవంతులైనవారూ పరస్పరం వైరం పెంచుకొని సమరంలో ఒకరినొకరు చంపుకొంటారు. అంతేకాని ఆ మంద బుద్ధులు మోక్షమార్గాన్ని అసలు దర్శించనే లేరు. ఈ విధంగా సంసారమనే అరణ్యంలో విహరించేవారి వృత్తాంతాన్ని భరతుడు తెలియజేసి మరలా సింధురాజుతో ఇలా అన్నాడు.

కొందరు కాలచక్రమునే నియమించిన ఆ చక్రాయుధున్ని కొలువక కాకుల్లాంటివారూ గ్రద్దల్లాంటి వారూ కొంగల్లాంటివారూ అయిన పాషండులతో స్నేహం పెంచుకొంటారు. వారి వలలో పడి వంచింపబడతారు. కొందరు బ్రాహ్మణకులంలో పుట్టి శ్రేతం, స్మార్తం మొదలయిన వైదిక కర్మలు నియమ నిష్ఠలతో చేస్తూన్నా విషయసుఖాలకు లోబడి పోతారు. చెట్టులాగా వయసు పెరుగుతుంది కాని నరుని మనసా పెరుగదు. అంత్యకాలం సమీపించుతున్నా ఇహలోక సుఖాల మీద ఆశ పెంచుకొంటాడు. స్త్రీపురుష సంగమాభిలాషకు లోనై భార్యాపుత్రులయందు స్నేహం పెంచుకొంటాడు. ఏనుగులకు భయపడ్డ బాటసారి తెలియక ఏనుగుల కోసం తవ్వి గోతులలో పడ్డట్టు సంసారి మృత్యువనే ఏనుగు భయంతో కొండగుహలాంటి అజ్ఞానమనే చీకటిలో పడతాడు. అందుచేత మాయను తొలగించుకొని, సంసార కారణమయిన నీ రాజభావాన్ని వదలిపెట్టు. అన్ని ప్రాణులపట్ల మైత్రి పెంచుకొని ఇంద్రియాలను జయించు. జ్ఞానమనే కత్తి చేతబట్టి మార్గం చేసుకొని భయంకరమైన ఆ అడవినుండి బయటపడు” అని బోధించగా రహూగణమహారాజు భరతునితో ఇలా విన్నవించుకొన్నాడు.

భూలోకంలో అన్ని జన్మలలో మానవజన్మం శ్రేష్ఠమని అంటారు. ఇది నిజమని ఏలాగున నమ్మాలి. మీ వంటి సర్వసములైన మహనీయుల సందర్శనం కలిగినప్పుడే ఇది సత్యమవుతుంది.

భూసురశ్రేష్ఠా! నీ శ్రీపాదపద్మపరాగాల సంస్పర్శనం నా పాపాలన్నింటినీ పటాపంచలు చేసింది అంతకంతకూ నాలో హరిభక్తి అతిశయించినది.

యోగీశ్వరులు పరివ్రాజక వేషంలో బ్రాహ్మణరూపములో తిరుగుతుంటారు. వారికి వయసుతో నిమిత్తం లేదు. అందుచేత చిన్న పెద్ద తేడాలు చూడకుండా బ్రహ్మజ్ఞానం కలిగిన వారికందరికీ నా నమస్కారం అంటూ సింధుదేశాధిపతి భరతుణ్ణి స్తుతించాడు. కరుణాసముద్రుడైన ఆ యోగీశ్వరుడు సింధుపతి అయిన రహూగణమహారాజుకు తత్వజ్ఞానం ఉపదేశించాడు. సింధుపతి మ్రొక్కులు అందుకొని భరతుడు పొంగి పొరలే మహాసముద్రంలా దయారస పరిపూర్ణమైన హృదయముతో భూమి మీద సంచరిస్తున్నాడు. సింధుభూపతి కూడ సత్పురుష సాంగత్యము కారణముగా తత్వజ్ఞానమును పొందాడు. అతనికి దేహమే ఆత్మ అనే భ్రమ నశించినది. అని చెప్పిన శుకయోగీంద్రునితో పరీక్షిన్నరేంద్రుడు ఈ విధంగా అన్నాడు.

మహానుభావా! ఈగ ఎంత ఎగిరినా గరుత్మంతుని చేరుకోగలుగుతుందా? అలాగే రాజులందరూ కలసినా భరతుని సచ్చరిత్రం కొనయాడడం శక్యము కాదు. మనస్సుతో కూడా ఊహించలేరు. అందువలన భరతుని పవిత్ర చరిత్రము ప్రస్తుతించడం నాకు సాధ్యం కాని పని.

నరేంద్రా! భరతుడు పూర్వమందే పుత్రులనూ భార్యలనూ రాజ్యవైభవాన్ని వదలిపెట్టాడు భగవంతునిపట్ల నిష్ఠ పెంచుకొన్నాడు. యజ్ఞమయుడూ, ధర్మస్వరూపుడూ సాంఖ్యయోగీశ్వరుడూ ప్రకృతి పురుషాత్మకుడూ అయిన నారాయణునికి నమస్కారమంటూ హరిణరూపాన్ని పరిత్యజించాడు. అటువంటి పుణ్యపురుషుడైన భరతుని చరిత్రమును వినిపించిన వారినీ విన్నవారినీ శ్రీమన్నారాయణుడు తప్పక రక్షిస్తాడు. వారికి ఆయురభివృద్ధి, ధనధాన్య సమృద్ధి, సిద్ధిస్తుంది. ఆ తరువాత వారు స్వర్గసౌఖ్యాలు అనుభవిస్తారు.

మానవులూ దేవతలూ యక్షలూ రాక్షసులూ మహామునులూ ప్రస్తుతించేవాడవూ; దివ్యవస్త్రాలూ దివ్యభూషణాలూ అలంకరించుకున్న వాడవూ, భక్తులంటే అవ్యాజమయిన వాత్సల్యం ప్రదర్శించేవాడవూ వైకుంఠం నివాసంగా కలవాడవూ బృందావనంలో ప్రవేశించేవాడవూ భూదేవికి ప్రియమైన వాడవూ గోవులను సంతోషపెట్టేవాడవూ సంపదలను ప్రసాదించేవాడవూ ముల్లోకాలకూ శుభమును అందించేవాడవూ అయిన శ్రీకృష్ణా! నీకు నమస్కారము.

ఉత్తమోత్తమమైన పరమపదం నీ నివాసం. భక్తుల పాపాలను హరించుతావు. దయకు నిలయ మయినవాడవు. మహానుభావుడవు. రాక్షసులను సంహరించినవాడవు. అందమైన గోపికల మనస్సులను చూరగొన్నవాడవు. కమల దళాలవంటి కన్నులు కలవాడవు. భక్తజనులచే స్తుతింపబడే దివ్యదేహము కల ఓ శ్రీకృష్ణా! నీకు నమస్కారము.

అయిదవ స్కంధము మొదటి ఆశ్వాసము పరిసమాప్తిని చెందినది.

గీతా జయంతి

ప్రతిసంవత్సరమువలె ఈ సంవత్సరము కూడ గీతాజయంతి 2018 డిశంబరు 18వ తేది ముంబయి వద్ద శ్రీమార్కండేయమందిరమునందు జరుపబడును. ఈ సందర్భముగ 17-12-2018 నుండి 23-12-2018 వరకు శ్రీసత్యానందాశ్రమ పీఠాధిపతులు పూజ్యపాదులు శ్రీశ్రీశ్రీ శ్రీహరితీర్థ స్వాములవారు గీతపై ప్రసంగించెదరు. భక్తు లెల్లరు పాల్గొని గీతామాత అనుగ్రహమునకు పాత్రు లగుదురుగాక!

-గీతా సత్సంగ సమితి - వర్ది - ముంబయి

ఈ పేజీ స్థల దాతలు : శ్రీమతి ముక్కాల రాధమ్మగారి జ్ఞాపకార్థము
భర్త శ్రీముక్కాల సత్యనారాయణ మలయు కుటుంబ సభ్యులు, నెల్లూరు

సుభాషిత రత్నమాల

-శ్రీ శ్రీహరితీర్థస్వాములవారు

81. అన్యాయోపార్జితం ద్రవ్యం దశ వర్షాణి తిష్ఠతి ।

ప్రాప్తే త్యేకాదశే వర్షే సమూలం చ వినశ్యతి ॥

అన్యాయముగ అక్రమముగ ఇతరులను మోసంచేసి వంచనచేసి సంపాదించిన ధనము పది సంవత్సరములు మాత్రమే యుండును. పదకొండవ సంవత్సరమున సమూలముగ నశించును.

82. పిండే పిండే మతిర్భిన్నా కుండే కుండే నవం జలమ్ ।

జాతౌ జాతౌ నవాచారా నవా వాణీ ముఖే ముఖే ॥

ప్రతిశరీరమునందు బుద్ధి వేరు వేరుగ ఉండును. ప్రతిజలాశయమునందు కూడా నీరు వేరు వేరుగ ఉండును. కాలాన్నిబట్టి దేశాన్ని బట్టి కొత్త కొత్త ఆచారములు పుట్టుచుండును. ప్రతివ్యక్తి యొక్క ముఖమునుండి వేరు వేరుగ కొంగ్రొత్త మాటలు వెలువడుచుండును.

83. ఉష్ణాణాం చ గృహే లగ్నం గర్దభాః శాంతిపాఠకాః ।

పరస్పరం ప్రశంసంతి అహో! రూప మహో ధ్యనిః ॥

ఒంటెలయొక్క ఇంటిలో సుమూహూర్తము పెడుతున్నారు. గాడిదలు శాంతిపాఠమును చెప్పుచున్నా యట. ఒకరికొకరు ఎంతో గొప్పగ ప్రశంసించుకుంటున్నారు. ఏమి రూపము! ఏమి ఆకారము! ఏమి సుందరమైన చెవులకింపైన శబ్దము! (ఒంటెలు గాడిదలు ఎలా వుంటాయో మీ అందరికి తెలుసు. మనుష్యులలో కూడా ఇలా వుంటారని భావము.)

84. యథా దేశ స్తథా భాషా యథా రాజా తథా ప్రజా ।

యథా భూమి స్తథా తోయం యథా బీజం తథాంకురః ॥

ఏ విధముగ దేశ ముందునో ఆవిధమైన భాష మాటాడుట యుండును. ఏ యే ఆచారములతో నియమములతో ఏ యే పద్ధతులతో రాజు ఉండునో ఆ ప్రకారముగనే ప్రజలు కూడా యుండురు. భూమి ఎలా ఉండునో ఆ ప్రకారముగనే నీరు కూడ ఉప్పుగ తీయగ గారగ చవ్వగా యుండును. అలాగుననే బీజము మంచిదైతే అంకురము కూడా ఆ ప్రకారముగనే యుండును.

86. కన్యా వరయతే రూపం మాతా విత్తం పితా శ్రుతమ్ ।

బాంధవాః కుల మిచ్ఛంతి మృష్టాన్న మితరే జనాః ॥

కన్య వరునియొక్క మంచిరూపమును చూచి మోహిస్తుంది. యుక్తాయుక్త విచక్షణ యుండదు. తల్లి అయితే ధనమును చూచి మా అమ్మాయిని పోషించగలదా లేదా అని ఆలోచిస్తుంది. తండ్రియేమో వారు మంచి వ్యవహారములు కలిగియున్నారా! మంచిపేరు ప్రఖ్యాతులు వారికి ఉన్నాయా! అని ఆలోచిస్తారు. బంధువులు మంచి మన కులమేనా అని వారు ఆలోచిస్తారు. ఇతరులు మంచి మంచి వంటకములతో భోజనములు పెట్టారా లేదా అని వివేచిస్తారు.

సుమతీ శతకము

అనువక్త : శ్రీహరితీర్థస్వాములవారు

51. తన కలిమి యింద్రభోగము తన లేమియె సర్వలోకదారిద్ర్యంబున్

తన చావు జగత్తలయము తను వలచినయదియె రంభ తథ్యము సుమతీ!

తనకున్నదే ఇంద్రునంతటి సంపద. తన దారిద్ర్యమే అన్ని లోకములలోని బీదరికము, తన చావే ప్రపంచ ప్రళయము, తను మెచ్చిన స్త్రీయే త్రైలోక్యసుందరి.

52. తనవారు లేనిచోటును, జనవించుక లేనిచోట, జగడముచోటన్

అనుమానమైన చోటును మనుజునకట నిలువదగదు మహిలో సుమతీ!

తనకు ఆత్మీయులు లేనిచోట, చనువు లేనిచోట, పొట్లాడే చోట, అనుమానముగ ఉన్న చోట మానవుడు కొద్దిసేపైనను ఉండదగదు.

53. తములము వేయనినోరును ప్రమదలతో సుఖములేని బ్రతుకును, ధరలో

కమలములు లేని కొలనును హిమధాముఁడు లేని రాత్రి హీనము సుమతీ!

ఈ వసుధలో విడియము వేయని నోరు, స్త్రీలతో సుఖములేని బ్రతుకు, కమలములు లేని చెఱువు, చంద్రుడు లేని రాత్రి వ్యర్థము.

54. తల యందు విషము ఫణికి వెలయంగాఁ దోకనుండు వృశ్చికమునకున్

తలతోక యనక యుండును ఖలునకు నిలువెల్ల విషము గదరా సుమతీ!

విషము పామునకు తలయందు, తేలుకు తోకయందు మాత్రమే యుండును. దుష్టుడైన మానవునికి తల అని గాని తోక అనిగాని కాక వాని శరీరమంతటా ఉండును.

55. తల పాడుగు ధనము పోసిన వెలయాలికి నిజము లేదు, వివరింపంగా

తలఁ దడవి బాసచేసిన వెలయాలిని నమ్మరాదు వినరా సుమతీ!

నిలువెత్తు ధనమును ఇచ్చినాసరే వేళ్ళ నిజము చెప్పదు. తలమీద చేయివేసి ఎన్నో బాసలు చేసినా వేళ్ళను నమ్మగూడదు.

56. తలమాసిన నొలు మాసిన, వలువలు మాసిన బ్రాణవల్లభు నైనన్

కులకాంతయైన రోయును తిలకింపగ భూమిలోనఁ దిరముగ సుమతీ!

తలమాసి, ఒళ్లు మాసి, గుడ్డలుగూడ మాసిపోయి యున్న భర్త నైనా సరే ఈ ప్రపంచములో తన భార్యకూడ అసహ్యించుకొనును.

57. తా నుపయోగింపని సిరి మానవపతిఁ జేరుఁ గొంత, మఱి భూగతమౌ

గానల నీగలు గూర్చిన తేనియ యెరుఁ జేరునట్లు తిరముగ సుమతీ!

తేనెటీగలు కష్టపడి కూడబెట్టిన తేనె తెరవరుని పాలైనట్లు తను ఉపయోగించుకొనని సంపద రాజునకో లేక భూమియందు పాతిపెట్టడమో జరుగుతుంది.

శ్రీ త్యాగరాజకీర్తనలు

ఉత్సవ సంప్రదాయ కీర్తనలు
హెచ్చరిక

3. లీలిగౌళ రాగము - ఆదితాలము

బడలిక దీర పవ్వలింపవే ||బ||
సడలని దురితములను తెగ గోసి సార్వభౌమ సాకేతరామ ||బ||
పంకజాసనుని పరితాపము గని
పంకజాస్తకుల పతివై వెలసి
పంకజాక్షితో వనమున కేసి జింకను వధియించి ||బ||
మంకురావణుని మదము నణచి
నిశ్చంకుడౌ విభీషణునికి బంగారు
లంక నొసంగి సురల బ్రోచిన
నిష్కలంక త్యాగరాజ నుత రామ ||బ||
బ్రహ్మాది దేవతల ప్రార్థనచే సూర్యకులమునందు సాకేత ధాముడవై అవతరించియు
రాజ్యభోగములను విడచి అరణ్యవాసము మాయామృగమువెంట పరుగెత్తుట, సీతాపహరణము,
నిమిత్తముగ రావణసంహారము, విభీషణునికి లంకాప్రదానము మొదలైన భారములైన కార్యము
తొనర్చుటచే రామా! నీవు బడలియున్నావు. ఆ బడలిక తీరునట్లు పూలపాన్పుపై పవ్వలింపమని
హేతువులను చూసి ప్రార్థించుట భావసౌందర్యము.

సదుపదేశములు

నీకు భౌతిక జన్మనొసంగిన తండ్రినే మరువరా దనియు, అటుల మరచుట
పాపహేతువనియు శాస్త్రములు ఘోషించుచున్నవిగదా! ఇక లోకమును సృష్టించిన జగత్పితను
మరచుట ఎంత దోషకారణమో గుర్తించితివా? ఇప్పటికైనను గుర్తించి ప్రార్థింపుము. ధ్యానింపుము.
ఆనందింపుము.

ఆత్మసిద్ధిని బడయుటకు చిత్రైకాగ్రత అతిముఖ్య నియమము.

చిత్తము నిశ్చలత నొందకున్న ధ్యానమునందు సుఖము లభింపదు.

క్రమాభ్యాసముచే కొంతకాలమునకు మనస్సు శుద్ధమై నిశ్చలమగును.

సూక్తి సుధాకరము

-శ్రీ శ్రీహరితీర్థస్వాములవారు

శ్లో॥ యేషాం న వృత్తం వ్యభతే న యోని

భిత్తప్రసాదేన చరన్తి ధర్మమ్ ।

యే కీర్తి మిచ్ఛన్తి కులే విశిష్టాం

త్యక్తాన్యతా స్తాని మహాకులాని ॥

విదురనీతి అధ్యాయ. 4, శ్లో. 24.

తా॥ ఎవరి నడవడి స్థిరముగ నుండునో, యెవరి తలదండ్రులు తమవలన వ్యభనోందరో, యెవరు కల్మషములేని హృదయముతో ధర్మమును ఆచరింతురో, యెవరు కులమునందు విశిష్టముగ కీర్తిని అపేక్షింతురో, యెవరు అన్యతమార్గమును పరిత్యజింతురో అట్టివారు మహాత్ములజాతికి చెందినవారు.

వివరణ : వృత్త మనగ నడవడిక. అది స్థిరముగ నుండవలయును. చపలము పనికిరాదు. చిత్తమునందలి వృత్తులయొక్క ప్రకోపము మన నడవడికయందు ప్రతిబింబించును. అనగ నడవడిక స్థిరముగ నుండవలయు నన్న మానసికమైన వృత్తి స్థిరముగ యుండవలయునని భావము. ఆ స్థిరత తలదండ్రులకు సుఖమును సంతోషమును కలిగించునట్లుగ నుండవలయును. కొందరి నడవడికచే మాతాపితరులు చింతాక్రాంతులయి అనేక పరిభవముల నొందవలసి వచ్చును. కుమారుడు చేయుపనులవలన, వారు చేయని పనికి తలవంపులు కలుగును. ఇది యెంత వ్యభాభరితమో ఆలోచింపుడు! అట్టి తలవంపులు కలిగించని పుత్రుడే పుత్రుడని చెప్పబడును. ధర్మమును కపటములేని హృదయముతో ఆచరింపవలయును. చూపరులకు బాగుగ నుండునట్లు ఆచరించుటయేగాక మానసికప్రవృత్తియు నిష్కల్మషముగ నుండవలయును. బయటకు ఒకటి ఆంతరమున యొకటి యుండుటను పెద్దలు హర్షింపరు. మనోవాక్కా యములు పరిశుద్ధములు కావలయును. మహాత్ములు ఆలోచించునదే చెప్పుదురు. చెప్పునదియే చేయుదురు. ఇది మహాత్ముల లక్షణము. దీనికి విరుద్ధమైనది దురాత్ముల లక్షణమని శాస్త్రవచనము. కాన కపటములేని ధర్మవర్తనము కావలయును. ఈ విధముగ వర్తించుచున్నచో విమలమైన కీర్తి లోకమునందు కలుగును. అంతియేకాదు కష్టసాధ్యములగు యజ్ఞ యాగాది క్రియలు సునాయాసముగ సాధింపబడి స్వర్గమునందు వాసము యేర్పడును. అట్టి విమలమగు కీర్తి నాశించువారు అసత్యమును విడనాడవలయును. అన్ని వ్రతములకంటె సత్యవ్రతము మీదుమిక్కిలి విశిష్టమైనది. సత్యవ్రతము నొక్కదానిని పూనికతో అనుష్ఠాసమునం దుంచిన సమస్తసన్నియమములు ఆ మహాపురుషుని అప్రయత్నముగ వరించును. దానివలన దుర్బట కార్యమనునది యీ లోకమునందేగాక పరలోకమునందును లేదు. వీరందరు మహాపురుషుల సంతతికి జెందినవారని మహాభారతమునందు విదురుడు నుడువుచున్నాడు.

నవంబరు 2018 శ్రీవిశ్వమీమాంస

శ్రీరస్తు

శుభమస్తు

శ్రీవాసుదేవ కథాసుధ

బ్రహ్మవిద్యాచార్య

బ్రహ్మ శ్రీ పోలూరి హనుమజ్ఞానకీరామశర్మ

3. అనుగ్రహ కాండము

11. వైకుంఠ గమన కలశము

21. యాదవ ప్రళయ కమండలువు

70. శాప చమసము

విషణ్ణుడైన యుగ్రసేనుడు బలరామకృష్ణులతో బ్రభువుతో ఆలోచించి, “నేఁటినుండి నగరవాసులైనవా రెవ్వరు సురాపానము గావింపరాదు; ఎవఁడేని ఎక్కడ నైనను అట్లు చేసినచో వాఁడు సజీవముగా సబాంధవముగా శూలము నారోపించును” అని శాసనమును నగరమునందు ఉద్ఘోషింపఁజేసెను.

శ్లో॥ సురాసవో న కర్తవ్యః సర్వైః నగరవాసిభిః।

య శ్చ నో విదితం కుర్యాత్ పేయం కశ్చిన్నరః క్వచిత్ ॥

శ్లో॥ జీవన్ స శూల మారోహిత్ స్వయం కృత్వా సబాంధవః।

తతో రాజభయాత్ సర్వే నియమం చక్రీరే తదా ॥

శ్రీమహాభారతము - మౌసలపర్వము - అధ్యాయము - 1, శ్లో. 30, 31

71. దేవతావ్రార్థన చమసము

పిదప బ్రహ్మదేవుడు సనకసనందనాది కుమారులతో ఇంద్రాది దేవతలతో శ్రీకృష్ణనియొద్దకు వచ్చెను. దేవతలు ఆయనను స్తుతించిన పిమ్మట చతుర్ముఖుఁ డిట్లనెను. “దేవా! భూభారమును హరించుటకై యవతరించి సత్యసంధులయందు ధర్మమును స్థాపించితివి. నీకీర్తి సకల దిక్కులయందు వ్యాపించెను. నీ చరిత్రమును కీర్తించుచు వినుచు కలియుగమున మానవులు తరింపఁ గలరు. నీవు అవతరించి నూఱునిఱువది యైదు వత్సరములు గడచినవి. దేవకార్యము పూర్తియైనది. యదుకులము కూడ విప్రశాపముచేత నష్టప్రాయమైనది. ఇంక నీవు పరమమైన స్వీయపదమునకు చేరవచ్చును.”

శ్రీకృష్ణ భగవానుఁ డిట్లనెను. “విబుధేశ్వరా! నీవు చెప్పినట్లు భూమిభారమును తగ్గించితిని.

అయినను వీర్యశౌర్యశ్రీలచే నుద్ధత మైన యాదవకులమును ఉపసంహరింపకున్నచో లోకము ఉద్వేల మగును. విప్రశాపమువలన దానికి నాశము ఆరంభ మయ్యెను. దానియంతమున నేను నీ భవనమునకు వచ్చెదను.”

శ్లో॥ అవతీర్య యదోర్ధ్వంశే బిభృ ద్రూప మనుత్తమమ్ ।

కర్కా ఙ్కుద్దామవృత్తాని హితాయ జగతో కృథాః ॥

శ్రీధరః : అవతీర్యతి । ఉద్దామాని వృత్తాని విక్రమాః యేషు తాని ।

శ్లో॥ యాని తే చరితా నీశ! మనుష్యా స్సాధవః కలౌ ।

శృణ్వంతః కీర్తయంత శ్చ తరిష్యం త్యంజసౌ తమః ॥

శ్లో॥ యదువంశే వతీర్ణస్య భవతః పురుషోత్తమ! ।

శర చ్ఛతం వ్యతీయాయ పంచవింశాభికం ప్రభో! ॥

శ్రీమద్భాగవతము - ఏకాదశస్కంధము - అధ్యాయము - 6 శ్లో. 23,24,25

దేవతలు పంపంగా వాయుదేవుడు దూతయై వచ్చి శ్రీకృష్ణుని ఏకాంతమున కలిసికొని దేవేంద్రుని సందేశమును చెప్పినట్లు విష్ణుపురాణమున కలదు. అప్పు డాయన వాయుదేవునితో ఇట్లనెను. “సముద్రుని వలన నేను గైకొన్న ద్వారకాప్రదేశమును మరల ఆయనకు ఇచ్చి యాదవులను ఉపసంహరించి మనుష్యదేహమును వదలి సంకర్షణునితో కూడ దేవలోకమునకు వచ్చినట్లే దేవతలు దేవేంద్రుడును భావింపవచ్చును.”

శ్లో॥ యథా గృహీత మంభోధేః దత్త్వాహం ద్వారకాభువమ్ ।

యాదవా నుపసంహృత్య యాస్మామి త్రిదశాలయమ్ ॥

శ్లో॥ మనుష్యదేహ ముత్పజ్య సంకర్షణసహాయవాన్ ।

ప్రాప్త ఏవాఽ స్మి మస్తవ్యో దేవేంద్రేణ తథామరైః ॥

శ్రీవిష్ణుపురాణము - పంచమాంశము అధ్యాయము - 37, శ్లో. 24,25

బ్రహ్మాదిదేవతలు దర్శనమునకై వచ్చుచున్నారని వాయుదేవుడు ముందుగా భగవానునకు వార్త నందించె నని చెప్పవచ్చును. లేక భాగవతములోని వృత్తాంతమును కల్పాంతర విషయముగా తలంపవచ్చును.

72. వాసుదేవ శాసన చమనము

ద్వారకయందు ప్రతిదినము దుశ్శకునములు కన్పింపజొచ్చెను. భారతయుద్ధారంభమునందు వలె త్రయోదశియందే చతుర్దశి గడచి అమావాస్య రాహువుతో కూడ ప్రాప్తమయ్యెను. ఇది యాదవులకు క్షయ కాల మని శ్రీకృష్ణుడు నిశ్చయించి బంధువులతో చెప్పెను.

శ్లో॥ ఏవం పశ్యన్ హృషీకేశః సంప్రాప్తం కాలపర్యయమ్ ।

త్రయోదశ్యా మమావాస్యాం తాన్ దృష్ట్వా బ్రవీ దిదమ్ ॥

శ్లో॥ చతుర్దశీ పంచదశీ కృతేయం రాహుణా పునః ।

ప్రాప్తే వై భారతే యుద్ధే ప్రాప్తా చాద్యక్షయాయ నః ॥

శ్రీమహాభారతము - మౌసలపర్వము - అధ్యాయము - 2, శ్లో. 18, 19

ఉద్ధవుడు ఏకాంతమున శ్రీకృష్ణుని చేరి ప్రణమిల్లి, యిట్లనెను. “దేవదేవా! నీవు ఈ లోకమును తృజింపఁదలఁచుచున్నావు. నీపాదపద్మములను వీడి క్షణమైనను మనఁజాలను. నన్ను కూడ నీతో తీసికొని పొమ్ము.” భగవానుఁ డర్జునునకువలె అతనికి సాకల్యముగా పరమార్థవిషయములను ఉపదేశించి, “నీవు బదరికకు నేగి అలకనందాదర్శనమున విధూతకల్మషుఁడవై వల్కలములు ధరించి వనవాసప్రతముతో నా యందు బుద్ధిని నిలిపి యోగనిరతుఁడవై యుండుము; కొంతకాలమునకు నన్ను చేరఁగలవు” అని యాదేశించెను. ఆ యాదేశమును శిరసా వహించి యతఁడు ఆయనకు ముమ్మాట ప్రదక్షిణముఁ గావించి ఆయన పాదములయందు శిరస్సు నుంచి అశ్రుధారలచే వానిని అభిషేకించి మిగుల కష్టముతో ఆయనను వీడ్కొని వెడలిపోయెను.

శ్లో॥ తన్నిరీక్ష్యేద్ధవో రాజన్ శ్రుత్వా భగవతోబితమ్ ।

దృష్ట్వా లిప్తాని ఘోరాణి నిత్యం కృష్ణ మనువ్రతః ॥

శ్లో॥ వివిక్త ఉపసంగమ్య జగతా మీశ్వరేశ్వరమ్ ।

ప్రణమ్య శిరసా పాదౌ ప్రాంజలి స్త మభాషత ॥

శ్లో॥ నాహం తవాంఘ్రికమలం క్షణార్థ మపి కేశవ! ।

త్యక్తుం సముత్సహే నాథ స్వధామ నయ మా మపి ॥

శ్లో॥ తవ విక్రీడితం కృష్ణ నృణాం పరమమంగళమ్ ।

కర్ణపీయూష మాసాద్య త్వజం త్యన్యస్పృహం జనాః ॥

శ్రీమద్భాగవతము - ఏకాదశస్కంధము - అధ్యాయము - 7 శ్లో. 41, 42, 45, 46,

శ్లో॥ గచ్ఛేద్ధవ మయాబిప్లవో బదర్యాఖ్యం మమాశ్రమమ్ ।

తత్ర మత్పాదతీర్థోదే స్నానోపస్పర్శనై శ్శుచిః ॥

శ్లో॥ ఈక్షయాలకనందాయా విధూతాశేషకల్మషః ।

వసానో వల్కలా న్యంగ వన్యభు క్సుఖినిస్పృహః ॥

శ్రీధరః : ఈక్ష యేతి । స్నానాదేః పూర్వ మేవ మత్పాదతీర్థోదక భూతాయా అలకనందాయా గంగాయా ఈక్షయా । వసానః పరిదధానః ।

శ్లో॥ మయా సుశిక్షితం య త్రే వివిక్త మనుభావయన్ ।

మ య్యావేశితవాక్యైస్తో మద్ధర్మనిరతో భవాన్ ॥

అతిక్రమ్య గతీ స్త్రీనో మా మేష్యతి తతః పరమ్ ||

శ్రీధరః : మయేతి । తే త్వయా । వివిక్తం సువిచారితమ్ । తిస్రః త్రిగుణాత్మికాః గతీః
అతిక్రమ్య ।

శ్రీమద్భాగవతము - ఏకాదశస్కంధము - అధ్యాయము - 29 శ్లో. 41,42,44

పిమ్మట భగవానుఁడు యదుముఖ్యులను పిలిచి యిట్లనెను. “ఈ మహోత్పాతము లన్నియు ద్వారకకు యమదూతలే. మన కులమునకు అవిలంఘ్యమైన బ్రాహ్మణశాపము కూడ సంభవించెను. కావున ద్వారకలో మన మింక ఒక్కముహూర్తకాలము కూడ ఉండరాదు. స్త్రీబాలవృద్ధులు ఇక్కడనుండి శంఖద్వారమునకు పోవుదురుగాక! మనము సరస్వతి పశ్చిమవాహినిగా ప్రవహించునట్టి ప్రభాసమునకు పోవుదుము. అక్కడ స్నానము చేసి ఉపవాస ముండి పవిత్రులమై దేవతలను బ్రాహ్మణులను పూజింతము. అరిష్టములను హరించుటకు మంగళమును కలిగించుటకు ఇది యుత్తమోత్తమమైన విధానము.” ఈ మాటలను విని యదువృద్ధు లందఱును అట్లే యని నౌకలతో సముద్రమును దాఁటి రథములతో ప్రభాసమునకు చేరిరి.

శ్లో॥ స్త్రియా బాలా శ్చ వృద్ధా శ్చ శంఖద్వారం వ్రజం త్వితః ।

వయం ప్రభాసం యాస్యామో యత్ర ప్రత్య క్షరస్వతీ ||

శ్లో॥ ఇతి సర్వే సమాకర్ణ్య యదువృద్ధా మధుద్విషః ।

తథేతి నౌభి రుత్తీర్య ప్రభాసం వ్రయయా రథైః ||

శ్రీమద్భాగవతము - ఏకాదశస్కంధము - అధ్యాయము - 30 శ్లో. 6,7

శంఖద్వార మనునది ద్వారకకు సమీపమున సముద్రతీరమునకు కొంచెము దూరమున ఎత్తైనప్రదేశమై యుండును. ద్వారకను సముద్రము ముంచినప్పుడు వారు ఆ ప్రదేశమున సురక్షితముగా నుండి యుండురు. శ్రీకృష్ణ నిర్యాణానంతరము యాదవస్త్రీబాలవృద్ధులు ద్వారకనుండి తరలింపఁబడిరిని చెప్పఁబోవుచుండుటవలన, శంఖద్వారమునకు రాజవంశీయులు తప్ప తక్కిన సామాన్యపౌరస్త్రీబాలవృద్ధులే పోయి యుండు రని యూహింపవలసియున్నది.

ద్వారకకు చుట్టును సముద్రము ఉండుటవలన యాదవులు నౌకలతో సముద్రమును దాఁటి తరువాత తీరమువెంట రథములతో పయనించిరి. అనఁగా ద్వారకలోని రథములను పడవలపైకి ఎక్కించి తీరమున దింపుకొని రని వ్యక్తమగుచున్నది. దీనినిబట్టి అవి చాలపెద్దపడవ లని గ్రహింపవలసియున్నది. ప్రభాసమున సరస్వతీనది పశ్చిమవాహినిగా ప్రవహించుచుండె ననఁగా త్రివేణీసంగమమున ప్రసిద్ధమైన సరస్వతియే యీనది యని తలంప నక్కఱ లేదు. ఇది మఱియొక నది కావచ్చును. ముసల చూర్ణముతో కూడిన ముయ్యించుతుంగలతో యాదవులు కొట్టుకొన్నా రనుటవలన సరస్వతి యనునది సముద్రమున సంగమించు చున్నతీర్థమని, ద్వారకకు సమీపమే యని గ్రహింపవలసియున్నది.

73. ఉద్ధవప్రస్థాన చమసము

వృష్ణంధకమహారథులు అంతఃపురస్థితో నానావిధములైన భక్ష్యభోజ్యమద్యమాంసాదులను పుష్కలముగాఁ గైకొని ససైన్యముగా ప్రభాసతీర్థమున తమ తమ విడుదులను ఏర్పఱచుకొనిరి. అట్లు సముద్రతీరమున విడిసియున్నవారి నందఱును చూచి ఉద్ధవుఁడు వారియొద్ద వీడ్కోలు నొంది బదరికాశ్రమమునకు బయలుదేరుచు ప్రాంజలియై శ్రీకృష్ణనియొద్దకు వచ్చెను. ఆయన అతనిని వారింపక ఆయనకు నమస్కరించి సాగనంపెను.

శ్లో॥ నివిష్టాం స్తాన్ నిశమ్యాథ సముద్రాంతే స యోగవిత్ ,

జగా మామంత్య తాన్ వీరా నుద్ధవో ర్ధవిశారదః ॥

శ్లో॥ తం ప్రస్థితం మహాత్మాన మభివాద్య కృతాంజలిమ్ ,

జానన్ వినాశం వృష్టీనాం నైచ్చ ద్వారయితుం హరిః ॥

శ్రీమహాభారతము - మౌసలపర్వము - అధ్యాయము - 3, శ్లో. 11,12

ఉద్ధవుఁడు శ్రీకృష్ణనివలన పరమార్థోపదేశమును పొందినతరువాత వెంటనే బదరికకు పోలేడు. యాదవముఖ్యులందఱు ప్రభాసమున విడిసినతరువాత చిట్టచివరిసారిగా బంధువుల నందఱును చూచి వారివలన వీడ్కోలు వదసిబయలుదేరెను. భాగవత కథనమున ఉద్ధవుఁడు శ్రీకృష్ణుఁడను ప్రదక్షిణ నమస్కారములు చేసినట్లుండఁగా మౌసలపర్వమున శ్రీకృష్ణుఁడే యుద్ధవునకు నమస్కరించినట్లున్నది. ఈ భేదమునకు హేతువు నిట్లు గ్రహింపవచ్చును. ఉద్ధవుఁడు వసుదేవుని తమ్ముడగు దేవభాగునకు పుత్రుఁడు. ఆయన శ్రీకృష్ణునకు పెద్దవాడైన సోదరుడై యుండవచ్చును. అయినను శ్రీకృష్ణనివలన పరమార్థోపదేశమును పొందుటవలన ఆయనను గురుత్వమునిగా పరమేశ్వరునిగా భావించి ప్రదక్షిణ నమస్కారములను చేసెను. గురువు చిన్నవాడై నను వృద్ధులైన శిష్యులు పాదాభివందనము చేయవలసియే యున్నది. అయినను కేవలము గురుశిష్యసంబంధమే కాక భ్రాతృ సంబంధము కూడ నుండుటవలన బంధుజనసమక్షమున ఉద్ధవుఁడు ప్రాంజలియై నమస్కరింపవచ్చినను శ్రీకృష్ణుఁడే అతనికి నమస్కరించి భ్రాతృమర్యాదను పాటించె నని గ్రహింపవలసియున్నది. లేక భాగవతములోని వృత్తాంతము కల్పాంతములోనిదై యుండవచ్చును.

74. యదువీర వినాశ చమసము

ఉద్ధవుఁడు వెడలిపోయినతరువాత వృష్ణంధకులు కాలచోదితులై మహాత్ములైన బ్రాహ్మణులకొఱకు సిద్ధ మొనర్చిన యన్నమును సురాగంధసమన్వితముగా వానరముల కొసంగిరి. పిదప తూర్యశతములతో నటనర్తనసంకులముగా మహాపానము కొనసాగెను. అప్పుడు, “మీ యన్నము శుచి కాదు” అని కొందఱు అనఁగా మఱికొందఱు, “మీయన్నమే శుచి కాదు; మీరు పాపులు” అని కలహ మారంభ మయ్యెను.

బలరామకృష్ణలసమక్షమున యదువీరసమాజమున సాత్యకి మదోద్ధతుడై కృతవర్మను చూచి, “నీకంటె పాపుఁ డెవఁడున్నాఁడు? క్షత్రియుఁ డెవఁడైన నిద్రించువారిని వధించునా? నీవు గావించిన సౌప్తికవధమును యాదవు లెన్నంటికిని సహింపరు” అని ఆక్షేపించెను. ప్రద్యుమ్నుఁడు ఆమాటను అభినందించి కృతవర్మను అవమానించెను.

కృతవర్మ క్రుద్ధుడై అభినయపూర్వకముగా అపహసించుచు సాత్యకిని చూచి, “బాహువు ఖండింపఁబడి ప్రాయోపవిష్టుడై యున్న మహావీరుని భూరిశ్రవసుని వధించిన నీకన్న నృశంసుఁ డెవఁ డున్నాఁడు?” అని యధిక్షేపించెను.

సాత్యకి కృష్ణనివంకఁ జూచి, “వీఁడు గదా ఆనాఁడు శతధన్వుని ప్రోత్సహించి సృమంతకమణి హరణమునకు సత్రాజిత్తు మరణమునకు కారణమయ్యెను” అనెను. ఆ మాటలను విని సత్యభామ తండ్రివధమును స్మరించుచు శోకించుచు కృష్ణునకు కోపము వచ్చునట్లు చేసెను. శ్రీకృష్ణుని కోపమును గమనించి సాత్యకి ఖడ్గహస్తుడై లేచి కృతవర్మ తలను ఖండించెను. భోజులు అంధకులు సాత్యకిని చుట్టుముట్టి ఉచ్చిష్టములైన భోజనపాత్రములతో ప్రహరించిరి. ప్రద్యుమ్నుఁడు సాత్యకికి సాయమయ్యెను. అంధకులతో పోరాడుచు సాత్యకి, భోజులతో యుద్ధమొనర్చుచు ప్రద్యుమ్నుఁడు శ్రీకృష్ణుఁడు చూచుచుండఁగనే నిహతులైరి. ఆయన క్రుద్ధుడై తుంగలను పిడికిటఁ గైకొనినంతనే అవి ఏకీభవించి వజ్రకల్పమైన యిసువరోకలిగా రూపొందెను. దానితో ఆయన ప్రముఖులైన భోజులను అంధకులను సంహరించెను. భోజాంధకులు ఒకపక్షముగా వృష్ణులు శైవయులు ప్రత్యర్థిపక్షముగా సమరము చెలరేఁగెను. ఖడ్గశూలాదులు భగ్గుము లైనంతనే వారు తుంగలతో మోఁడుకొనఁజొచ్చిరి. ఒక్కొక్కతుంగ ఒక్కొక్క ముసలమై వారిని వధించెను. వారిలో ఎవరికిని పారిపోవు తలంపే కలుగలేదు. తనపుత్రపౌత్రులను చంపినవారి నెల్ల శ్రీకృష్ణుఁడు సంహరించెను. ఆ ప్రదేశము ముహూర్తమాత్రమున రక్తప్రవాహములతో శవతండములతో నిండెను.

దారుకుఁడు బభ్రువు ఆయనను సమీపించి యిట్లనిరి. “భగవానుఁడా! యాదవు లందఱు నిహతులైరి. బలరాముఁడెక్కడ నున్నాఁడో తెలియలేదు. ఆయన ఎక్కడ ఉన్నాఁడో వెదుకుదుము” శ్రీకృష్ణుఁ డందుల కంగీకరించి బయలుదేరెను.

శ్లో॥ బ్రాహ్మణార్థేషు య త్సిద్ధ మన్నం తేషాం మహాత్మనామ్ ,

త ద్వానరేభ్యః ప్రదదుః సురాగంధసమన్వితమ్ ॥

నీలకంఠీయము : బ్రాహ్మణార్థే ష్వితి । బ్రాహ్మణార్థ ద్రవ్యస్య అన్యత్ర వినియోజనం ఆయుఃక్షయకర మిత్యర్థః ॥

శ్లో॥ తత స్తూర్యశతాకీర్ణం నటనర్తక సంకులమ్ ,

అవర్తత మహాపానం ప్రభాసే తిగ్ధ తేజసామ్ ॥

శ్రీమహాభారతము - మౌసలపర్వము - అధ్యాయము - 3, శ్లో. 14, 15

శ్లో॥ మృష్టం మదీయ మన్నం తే న మృష్ట మితి జల్పతామ్ ,

మృష్టామృష్ట కథా జజ్ఞే సంఘర్షకలపశౌ తతః॥

శ్లో॥ తత శ్చాన్యోన్య మభ్యేత్య క్రోధసంరక్తలోచనాః ,

జఘ్నుః పరస్పరం తే తు శస్త్రైః దేవబలాత్కృతాః॥

శ్రీవిష్ణుపురాణము - పంచమాంశము - అధ్యాయము - 37, శ్లో. 42,43

24. ఉత్కమణ కమండలువు

75. దారుకప్రేషణ చమసము

శ్రీకృష్ణుడు యుద్ధమునకు ఉపక్రమించినంతనే బలరాముడు అందు పాల్గొనుటకు ఇష్టము లేక ఆ ప్రదేశమునువీడి దూరముగా వెళ్ళి పోయెను. ఆయన భారతయుద్ధమునందు కూడ పాల్గొనక పోవుటయేకాక సమీపమునందుండి దానిని చూచుటకైనను ఇష్టపడక తీర్థయాత్రలకు పోయియుండెను. బ్రాహ్మణశాపమును మన్నించి శ్రీకృష్ణుడు కూడ క్షత్రియోచితముగా శస్త్రమరణమును పొందు నేమో అను తలంపు కూడ ఆయనకు ఉండవచ్చును. ఆయనకు తమ్మునియందు అపారమైనప్రేమ. అందువలన సోదరుని నిధనమును చూడకుండుటకై ఆయన వెడలిపోయి యుండును.

వారు ఆయనను వెదకుచు పోయి ఒకచోట ఏకాంతమున వృక్షముక్రింద చింతించుచు కూర్చుండియున్న బలరాముని చూచిరి. శ్రీకృష్ణుడు దారుకునితో నిట్లనెను. “నీవు హస్తిసకు పోయి ఈ యాదవవినాశమును పార్థునకు ఎఱిగించి, నాచే పరిగ్రహింపఁబడిన జనమును బలిమిచే రక్షింపు మని చెప్పుము. నీవు అర్జునునితో కూడ ద్వారకలోని జనమును గైకొనిపోము. వజ్రుడు యదువులకు రాజు కాఁగలడు.” ఆ యాదేశమును గైకొని దారుకుడు వికలమనస్కుడై రథమునందమితవేగముతో హస్తిసకు వెడలిపోయెను.

శ్లో॥ గత్వా చ బ్రూహి కౌంతేయ మర్జునం వచనా న్నమః ,

పాలనీయ స్వయా శక్త్యా జనోయం మత్పరిగ్రహః॥

శ్లో॥ త్వ మర్జునేన సహితో ద్వారవత్సాం తథా జనమ్ ,

గృహీత్వా యాహి వజ్ర శ్చ యదురాజో భవిష్యతి॥

శ్రీవిష్ణుపురాణము - పంచమాంశము - అధ్యాయము - 37, శ్లో. 62,63

పిదప శ్రీకృష్ణుడు బభ్రువును చూచి యిట్లనెను. “అయ్యా! నీవు స్త్రీలను రక్షించుటకు శీఘ్రముగ పొమ్ము. లేకున్నచో ధనలోభమున దస్యులు వారిని హింసింతురు.” ఆమాట విని బభ్రువు బయలుదేరి మధుపానమత్తతచేత బంధుమరణమువలని దుఃఖవిహ్వలతచేత రెండడుగులు వేసి విశ్రమించెను. వెంటనే ఎటనుండియో లుబ్ధకుఁ డెవఁడో విసరిన ముసలము వచ్చి పడి ఆయనను సంహరించెను.

శ్లో॥ తతో గతే దారుకే కేశవోధ దృష్ట్వాంతికే బభ్రు మువాచ వాక్యమ్ ।

స్త్రియో భవాన్ రక్షితం యాతు శీఘ్రం నైతా హింస్య ర్దస్యవో విత్తలోభాత్ ॥

శ్లో॥ స ప్రస్థితః కేశవే నానుశిష్టో మదాతురో జ్ఞాతివధార్దిత శ్చ ।

తం విశ్రాంతం సన్నిధౌ కేశవస్య దురంత మేకం సహసైవ బభ్రుమ్ ॥

శ్లో॥ బ్రహ్మేనుశప్త మవధీ నృహద్వై కూటే యుక్తః ముసలం లుబ్ధకస్య ।

తతో దృష్ట్వాభిహతం బభ్రు, మాహ కృష్ణో గ్రజం భ్రాతర ముగ్రతేజాః ॥

శ్రీమహాభారతము - మౌసలపర్వము - అధ్యాయము - 4, శ్లో. 4,5,6

యాదవులు ప్రభాసమునకు అంతఃపురస్థీలతో కూడ వచ్చిరి. కలహ మారంభ మైనంతనే స్థీలందఱు పరువెత్తి పటకుటీరములకు చేరి విలపించుచు నుండి యుందురు. యుద్ధము ముగిసినంతనే సముద్రతీరమున పల్లీపట్టణములలో నివసించు బోయలు రణరంగమున ప్రవేశించి శవములనుండి ఆభరణవస్త్రాదులను హరించుటయే కాక సంపద కొఱకు పటకుటీరములలో జొరబడి స్థీలను సైతము ఆక్రమించి, ప్రతిఘటించువారిని హింసింపఁగలరు. అందువలన వారిని రక్షించుటకై శ్రీకృష్ణుఁడు బ్రభ్రువును పొమ్మనెను. అట్లే ఆయన ద్వారకనుండి జనమును వెదలించి రక్షించుటకొఱకు అర్జునునకు వార్త నంపెను. దీనివలన ఆయన శరీరమును పరిత్యజింప నిశ్చయించె ననుట స్పష్టము. “నాచేపరిగ్రహింపఁబడిన జనమును” అని శ్రీకృష్ణుఁడు దారుకునితో అన్నప్పుడు ఆయన తనభార్యలనే యుద్ధేశించె ననుట స్పష్టము. గృహమును గాని శరీరమును గాని పరిత్యజింపఁ దలంచుకొన్న గృహస్థుఁడు తనపై ఆధారపడియున్న భార్యాపుత్రాదుల రక్షణపోషణములకు ఏర్పాటును గావింపవలె. ఈ విషయమున శ్రద్ధ వహింపవలసినవాఁడు బలరాముఁడు. కాని ఆయన మొదటినుండి యిట్టి బాధ్యతలను తమ్మునకే అప్పగించుచుండెను. అందువలన శ్రీకృష్ణుఁడు అర్జునునికొఱకు దారుకుని పంపెను.

మహావీరుడైన యర్జునునకు బలిమితో (శక్త్యా) అంతఃపురజనమును రక్షింపు మని శ్రీకృష్ణుఁడు చెప్పవలెనా? తాను ఈ లోకమును వదిలినంతనే అర్జునునియస్త్రశస్త్రముల ప్రభావము తొలగిపోవు నని, అతఁడు కేవలము శరీరబలముతోనే శత్రువులతో పోరవలసియుండు నని శ్రీకృష్ణుఁడు ఈ మాటచే సూచించుచున్నాఁడు.

76. బలదేవ నిర్మాణ చమనము

బ్రభ్రువు నిహతుడైనంతనే శ్రీకృష్ణుఁడు బలరాముని చూచి, “అన్నా! నీవు ఇక్కడనే నా కొఱకు ప్రతీక్షించుచుండుము; నేను స్థీలను బంధువులను అప్పగించి వత్తును” అని చెప్పి విడుదులనుండి స్థీలను తీసికొని ద్వారకకు పోయెను.

అచ్చట వసుదేవుని దర్శించి ఆయన యిట్లనెను. “అర్జునుని కొఱకు దారుకుని పంపితిని. పార్థుఁడు వచ్చువఱకు నీవు ఈ స్థీల నందఱును రక్షించుచుండుము. అన్న నాకొఱకు

సముద్రతీరమున వేచియున్నాడు. పూర్వము కురువీరులవినాశమును, ఇప్పుడు యాదవధ్వంసమును చూచితిని. నిర్యాదవమైన యీ పురమును చూడ లేకున్నాను. అన్నతో కూడ నేను వనమున తపస్సు చేసికొనుటకు పోవుచున్నాను.” పిదప ఆయన తండ్రి పాదములయందు శిరస్సు వంచి నమస్కరించి అక్కడనుండి సత్వరముగా బయలుదేరెను.

వెంటనే స్త్రీబాలవృద్ధుల రోదనధ్వానము మిన్నంటెను. ఆయన వెనుకకు మరలి, “త్వరలో సవ్యసాచి యిక్కడకు వచ్చును; అతడు మిమ్ము ఆదుకొనఁగలఁడు” అని వారిని ఓదార్చి అన్నయొద్దకు వచ్చెను.

అప్పటికి బలరాముఁడు యోగనిష్ఠుఁడై యుండెను. శ్రీకృష్ణుఁడు చూచుచుండఁగా ఆయన ముఖమునుండి సహస్రశీర్షుడైన యాదిశేషుఁడు వెడలి సముద్రమువైపుగా పోయెను. సముద్రుఁడు వాసుకిప్రభృతులైన నాగరాజులు ఆయనకు ఎదురుగా వచ్చి పూజించి తీసికొనిపోయిరి.

77. పాదభేదన చమసము

పిదప శ్రీకృష్ణుఁడు శూన్యమైన యావనమున సంచరించుచు ఒక్కచోట నేలపై కూర్చుండి గాంధారిశాపమును దుర్వాసుని వాక్యమును స్మరించి శరీరమును పరిత్యజింప నిశ్చయించి అనాదినిధనము అవ్యయము పరాత్పరము నైన తన స్వరూపమునందు బుద్ధిని నిలిపి యోగయుక్తుడై మోకాలిపై పాదము నుంచి పరుండెను.

ముసలమును పొడిచేయఁగా మిగిలిన యినుపముకృతో బాణమునకు ములికిని ఏర్పఱచుకొనియున్న జరుఁడు దూరమునుండి శయనించియున్న కృష్ణుని చూచి మృగ మని భ్రమించి ఆ బాణమును ప్రయోగించెను. అది ఆయన పాదమును భేదించెను. వెంటనే వాఁడు దగ్గఱకు వచ్చి చతుర్భుజుఁడై కూర్చుండియున్న మహాపురుషుని చూచి భయశోకవిహ్వలుఁడై ప్రణమిల్లి, “అయ్యా! క్షమింపుము; క్షమింపుము; నీవు అని తెలియక హరిణ మను భ్రాంతితో బాణమును ప్రయోగించి మహాపాపమును గావించితిని; నన్ను రక్షింపుము; లుబ్ధకుఁడనై నేను మరల ఇట్టి పాపమును చేయకుండునట్లు నన్ను సంహరింపుము” అని పాదములను పట్టుకొని ప్రార్థింపఁజొచ్చెను.

భగవానుఁడు వాని నోదార్చుచు, “ఇందు నీ దోష మేదియును లేదు. ఇది నా కోర్కయే. దీనిని నీవు నెఱవేర్చితివి. కావున నాయనుజ్ఞతో పుణ్యాత్ములకు స్థానమైన స్వర్గమునకు పొమ్ము” అని పలికెను. ఆయన అట్లు అనుచుండఁగానే దివ్యమైన విమానము వచ్చెను. వాఁడు ఆయనకు మూఁడు పర్యాయములు ప్రదక్షిణముఁ గావించి నమస్కరించి ఆ విమానమున స్వర్గమున కేగెను.

భక్తులకు విజ్ఞప్తి

శ్రీసత్యానందాశ్రమమునందు గత డెబ్బయి సంవత్సరములనుండి గోశాల నడుపబడు చున్నది. వానిని సంరక్షించుటకు గోవు మేతకు సంవత్సరమునకు సుమారు మూడు లక్షల రూపాయలు వ్యయమగుచున్నవి. గోవులను గూర్చి మన హిందువులకు అధికముగ చెప్పవలసిన అవసరము లేదు. ఎన్ని ఇబ్బందులు ఎదురైనా వానిని అన్నింటిని అధిగమించి గోశాలను కొనసాగించుచున్నాము. గోసంరక్షణ నిధి ఏర్పాటు చేయుటకు సంకల్పించినాము. 10వేలు ఆపైన ఇచ్చినవారి నామములు శ్రీవిశ్వమీమాంసలో ప్రకటింపబడును. గో సంరక్షులుగా నమోదు చేయబడును.

ఈ క్రింది ఏకౌంట్‌లో జమచేయవచ్చును. పేరు శ్రీసత్యానందాశ్రమము

A/c/No.. 62234059399. IFS code No. SBIN0021555

మాకు ఫోను ద్వారా తెలియజేయవలయును. సెల్ : 9440279712, 9866905041



విశాఖపట్టణము జిల్లా చోడవరము వాస్తవ్యులు శ్రీవేలమూరి రామారావు రామలక్ష్మమ్మ దంపతులు గోసంరక్షణ నిధికి 10 వేలరూపాయలు ఆశ్రమమునకు అందజేసినారు. వారికి సద్గురుదేవులు ఆయువు ఆరోగ్యములను ప్రసాదించురుగాక!

సదుపదేశములు

మనస్సు శుద్ధమై నిశ్చలమైన తత్క్షణమే బ్రహ్మసాక్షాత్కారమగును.

గురువాక్యమును పరిపూర్ణవిశ్వాసముతో, అకుంఠిత భక్తితో పాలించువాడే

ఆధ్యాత్మికముగ పురోభివృద్ధిని పొందగలడు.

సద్గురుని అనుగ్రహమునకు పాత్రుడైనవానికి అసాధ్యమగు

కార్యమెద్దియునుండదు.

భగవాన్ శ్రీసత్యానంద సద్గురుదేవుల 22వ పుణ్యరాధన

శ్రీబడుగు సిద్ధిరాం - ముంబయి

తేది 4-10-2018 అంతకు పూర్వము శ్రీసత్యానందాశ్రమమునకు వచ్చి శ్రీవారి పుణ్యరాధన తో పాల్గొనవలయు నను సంకల్పము లేకుండెను. వయోభారముచేత ఎచటికి ప్రయాణములు పెట్టుకొనవలదని మా కుమారులు హెచ్చరించుచుండిరి. 5వ తేది ఆకస్మికముగ శ్రీవారి ఆరాధనకు మరియు పురుషోత్తమ బ్రహ్మచారిగారి యత్యాశ్రమ స్వీకార కార్యక్రమమునకు వెళ్ళవలయునని సంకల్పముకలిగి మా కుమారులతో చెప్పగ మీకు తోడు వుంటే వెళ్ళండి అని చెప్పినారు.

శ్రీరాపెల్లి రామకృష్ణగారితో సంప్రదించగ మీరు వెళ్ళితే మేము కూడా వచ్చెదమని నుడివిరి. పిమ్మట శ్రీతలకొక్కుల లింబాద్రితో సంప్రదించగా మేము కూడా వచ్చెదమని చెప్పిరి. వెంటనే రైలు టిక్కెట్లకొరకు సంప్రదించగా గురుదేవుని అనుగ్రహముతో టిక్కెట్లు కూడ దొరికినవి. రెండుమూడు రోజులలో రిజర్వు టిక్కెట్లు దొరకడం గురుదేవుల అనుగ్రహమే.

10-10-2018న దాదర్ నుండి బయలుదేరి రేణిగుంటలో దిగి 11వతేది 4గంటలకు ఇనమడుగు శ్రీసత్యానందాశ్రమమునకు చేరితిమి. మంచి వసతిని శ్రీహరితీర్థస్వాములవారు చెప్పగ ఏర్పాటు గావింపబడినది. అప్పటికే వివిధ ప్రాంతములనుండి 22వ సద్గురుదేవుల పుణ్యరాధన కార్యక్రమములో పాల్గొనుటకుభక్తులు అనేకులు విచ్చేసియుండిరి.

12వ తేది ఉదయము 5గంటలకే సద్గురుదేవుల సుప్రభాతము, శ్రీతారకేశ్వర సుప్రభాతము, శ్రీజగదంబా ప్రార్థన శ్రీసీతారాముల ప్రార్థన శ్రీదత్తాత్రేయ, శ్రీసత్యనారాయణ శ్రీగోపాల మురళీకృష్ణ భగవానుల స్తోత్రములతో భజన సంకీర్తనములతో కార్యక్రమము ప్రారంభమైనది.

పిమ్మట భగవద్గీత 12వ అధ్యాయము పారాయణము గావింపబడినది. తదుపరి శ్రీసత్యానందాశ్రమ పీఠాధిపతులు పూజ్యపాదులు శ్రీశ్రీశ్రీ శ్రీహరితీర్థస్వాములవారు భక్తియోగమును గూర్చి భక్తులకు భావార్థోపన్యాసమును చాల విపులముగ ప్రబోధము గావించుచూ

“భగవద్గీత సర్వమానవాళికి సర్వకాలసర్వావస్థలయందు నిత్యజీవితములో ఉపయోగపడునది. భక్తియోగము ఏడవ అధ్యాయము విజ్ఞానయోగమునుండి 12వ అధ్యాయము భక్తియోగము వరకు 6 అధ్యాయములు చెప్పబడినవి. ఏ యోగమును అనుష్ఠింపవలయుననిను భక్తి చాలా అవసరమైయున్నది. భక్తిలేని ఏ యోగము సమగ్రము కానేరదు. భక్తి అనునది నీటివంటిది. ఒక భవనము కట్టవలయు నన్న ఇటుక ఇసుక సిమెంటు కావలసివచ్చును. ఇవి ఉన్నప్పటికిని నీరు లేకపోతే భవనము తయారుకాలేదు. అటులనే మోక్షమనే భవనము నిర్మింపవలయునన్న

జ్ఞానయోగము, కర్మయోగము, ధ్యానయోగము, ప్రాణాయామయోగము ఇన్ని వున్నప్పటికినీ భక్తియోగము వుండితీరవలసినదే” యని భగవాన్ శ్రీసత్యానందమహర్షులవారు వారి ప్రవచనముల యందు నుడువుచుండెడివారు. భక్తియోగముయొక్క ప్రాధాన్యతను భగవద్గీతయందు మాటిమాటికి భగవంతుడైన శ్రీకృష్ణపరమాత్మ నిరూపించియున్నారు. అర్జునా! నేను చెప్పబోయే జ్ఞానయోగం శాస్త్రజన్యజ్ఞానమే కాదు అనుభవముతో కూడిన జ్ఞానమును నీకు ఉపదేశించుచున్నాను. ఇట్టి జ్ఞానమును తెలిసికొన్న తరువాత మరల జ్ఞానమును తెలిసికొనవలసిన అవసరము లేదు అని ఏడవ అధ్యాయమునందు భగవంతుడు చెప్పియున్నారు. మరి ఎనిమిదవ అధ్యాయమునందు అర్జునుడు అడిగిన ప్రశ్నలకు సమాధానము చెప్పి చివరి ప్రశ్న అంత్యకాలమునందు “కేవలము భగవంతుని స్మరణచేయుచు ఈ శరీరమును త్యజింపవలయునన్న ఇష్టమిది అభ్యాసయోగమును ఆచరింపవలయును. అందులకే “తస్మాత్ సర్వేషు కాలేషు మా మనుస్మర” అని భగవంతుడైన కృష్ణపరమాత్మ నుడివియున్నారు. భగవంతుడు తన సర్వవ్యాపకత్వమును నిరూపించుచు

“మత్తః పరతరం నాన్యత్ కించిదస్తి ధనంజయు ।

మయి సర్వమిదం ప్రోతం సూత్రే మణిగణా ఇవ ॥” అని ఏడవ అధ్యాయమునందును

“అహం క్రతురహం యజ్ఞః స్వధాహ మహ మౌషధమ్ ।

మంత్రోహ మహమేవాజ్యం అహమగ్ని రహం హుతమ్ ॥” అని తొమ్మిదవ అధ్యాయమునందును ప్రబోధించియున్నారు.

అర్జునుడు భగవంతుని ప్రశ్నించుచు సర్వవ్యాపకత్వముతో ఉండే ఆ పరబ్రహ్మమును ఎట్లు ఉపాసించవలయునో తెలియజేయ ప్రార్థింపగ భగవంతుడు తన విభూతులను పదియవ అధ్యాయము నందు చెప్పియున్నారు. ఆ స్వరూపమును చూపు మనగ 11వ అధ్యాయమునందు విశ్వరూపమును చూపినారు.

ఈ 12వ అధ్యాయమునందు సగుణరూపమును ఆరాధింపవలయునా? నిర్గుణరూపమును ధ్యానింపవలయునా? అను అర్జునుని ప్రశ్నకు సూటిగ సమాధానము చెప్పక భగవంతుడు సగుణరూపమును ఆరాధించినా నిర్గుణరూపమును ధ్యానించినా నీ మనస్సు నాయందు నిశ్చలముగ ఉండవలయును. సగుణ నిర్గుణముల ఉపాసనకు ముఖ్యమైన విషయము నాయందు మీ చిత్తమును మనస్సును ఉంచి ధ్యానించుటయే ఆరాధించుటయే ప్రధానమని భగవంతుడు చాల చక్కగ నుడివియున్నారు.

తదనంతరము భక్తుల లక్షణములను చెప్పుచు “అద్వైష్టాసర్వభూతానాం అని ప్రారంభించినారు. ఈ లక్షణములన్నియు జ్ఞానికి వుండవలసినవే. భక్తునికి వుండవలసినవే. యోగికి వుండవలసినవే.

కావున యోగియైనను ఆరవ అధ్యాయమునందు చివరిశ్లోకమున “మధతేనాంతరాత్మనా” అనగ భగవంతునియందు చిత్తము సమాయత్తముచేసియే తీరవలయును. అటులనే జ్ఞాని, భక్తుడు కూడ. అందువలన అన్నింటిని సమన్వయము చేయునది కేవలము భక్తియే. నిర్వాణమైన భక్తి కావాలి. నిష్కామమైన భక్తి కావాలి. నిష్కలంకమైన భక్తి కావాలి. నిరుపమానమైన భక్తి కావాలి. నిర్మలమైన భక్తి కావాలి. భక్తి అంటే భగవంతుని యందు చూపబడే పరమప్రీతి. కోరికలతో ఉండే ప్రేమ భక్తి కాదు. ఏ కారణములేని భక్తి కావాలి. అదియే భగవంతునికి ప్రీతిని కలిగించును. అలా వుండే భక్తియొక్క స్వరూపము సర్వభూతహిత రతము. ఆ భావములు కలిగినవాడే భక్తుడు. ఏ ప్రాణులయందు ద్వేషము ఉండకూడదు. అన్ని ప్రాణులయందు సమభావము కలిగి యుండాలి. అయితే అన్నింటియందు సమవర్తనము పనికి రాదు. శునకము గోవు విషయములో ఒకే వర్తనము విజ్ఞత లేని పనికదా. సమభావమును పెంపొందించుకొని సమయసందర్భములను బట్టి మనము నడుచుకొనవలసియుండును. భక్తికి పరాకాష్ఠ కేవలము భగవంతుని ఎల్లయెడల దర్శించుటయే. అమానిత్వ అదంభిత్వ లక్షణములు జ్ఞానికి చెప్పినా భక్తియోగమునందు అద్వైతాసర్వభూతానాం అని చెప్పినా అటు జ్ఞానికి ఇవి కావలసినవే. అటు భక్తుడికి కావలసినవే. భక్తుడంటేనే సంగవర్జితుడు. జ్ఞానియన్నా దేనికి అంటకుండా వుండేవాడు. ఇందులో భేదము ఏమాత్రము లేదు. జ్ఞానములేకుండా భక్తి అసంపూర్ణము. భక్తిలేకుండా జ్ఞానము అసంపూర్ణమే. భగవాన్ శ్రీరమణమహర్షిని పూర్ణజ్ఞానియని లోకులు చెప్పుకొనుచున్నారు. ఆయన యందు భక్తిలేదా! పూర్ణముగ ఉన్నది. జ్ఞానముతోకూడిన భక్తి, విజ్ఞతతోకూడిన భక్తి, భక్తితో కూడిన జ్ఞానము ఇది సంపూర్ణజ్ఞానమౌతుంది. సంపూర్ణ భక్తి యగును. కావున జ్ఞానియైనా భగవంతునియందు మనస్సును బుద్ధిని చిత్తమును ఇంద్రియములను నిలుపాలే. కర్మయోగియైనా నిలుపవలసినదే. భక్తుడైనా సమస్తేంద్రియములను భగవంతునియందు స్థిరపరుపవలసినదే. అప్పుడే సమగ్రమైన భక్తి, సమగ్రమైన జ్ఞానము, సమగ్రమైన కర్మయోగము, సమగ్రమైన యోగమార్గము అని నుడువబడతాయి.

భక్తిని గూర్చి శంకరాచార్యులవారు వివేకచూడామణియందు ఇలా నుడివియున్నారు.

“స్వస్వరూపానుసంధానం భక్తి రిత్యభిధీయతే ॥ తన స్వస్వరూపమును అనుసంధానము చేయుటయే నిజమైన భక్తి”

స్వాత్మానుసంధానం భక్తి రిత్యపరే జగుః ॥ ఆత్మానుసంధానమే భక్తి.

ఆ పిమ్మట ఉపాహారము తేనీరు అందరికి వినియోగము గావింపబడినది.

శ్రీహరితీర్థస్వాములవారిచే శ్రీతారకేశ్వరస్వామివారికి రుద్రాభిషేకము, భగవానులవారికి శ్రీసూక్త పురుషసూక్తములతో అభిషేకముగావింపబడినది. ఆ దృశ్యమును తిలకించి భక్తుల మనస్సులు

తనువులు పులకించినవి. మహర్షులవారు ప్రత్యక్షముగ అచట కూర్చొని దర్శన మిచ్చుచున్నారాయను అనుభూతి కలిగినది.

12గంటలకు మహాసభప్రారంభమైనది. పూజ్య శ్రీహరితీర్థస్వాములవారు, శ్రీచీమకుర్తి వేంకటేశ్వర రావుగారు, బొమ్మిశెట్టి శివరామప్రసాద్గారు శ్రీబొమ్మిశెట్టి ఎల్లమందయ్యగారు శ్రీభమిడిపాటి జగన్నాథరావుగారు, శ్రీవినుకొండ తారకంగారు, వేదుల సత్యవరప్రసాద్గారు, శ్రీకడివేటి వెంకయ్యగారు, శ్రీనెల్లూరు లక్ష్మీనారాయణగారు, శ్రీచిలుకోటి వరదయ్యగారు శ్రీపీలా శంకరరావు గారు మొదలగు పురప్రముఖులు ఆ సభలో వందలాది భక్తులు పాల్గొన్నారు. పిమ్మట విరివిగ అన్నదానము జరిగినది. వేలాదివంది భక్తులు మహాప్రసాదమును స్వీకరించి ధన్యులైనారు.

శ్రీపురుషోత్తమ బ్రహ్మచారి షష్టిపూర్తి సన్మానాశ్రమ స్వీకరణ

13-10-2018న శ్రీపురుషోత్తమబ్రహ్మచారి షష్టిపూర్తి మహోత్సవము ఉదయము రుద్రాభిషేకముతో ప్రారంభమైనది. నెల్లూరు రుద్రాభిషేకసంఘమువారు వచ్చి మహాన్యాసపూర్వకముగ రుద్రాభిషేకము గావించినారు. ఆయుష్షహోమము వేదమూర్తి శ్రీహేమంతకుమార శర్మ గారిచే నిర్వహింపబడినది. పిమ్మట శ్రీమహర్షులవారి అర్చామూర్తికి నమక చమకములతో పురుషసూక్తములతో గోక్షీరములతో పంచామృతములతో అభిషేకముగావించి అర్చన పురుషోత్తమగారు చేసిన పిమ్మట ఒక గొప్పకార్యము చేయబడినది. శ్రీపురుషోత్తమబ్రహ్మచారి గారు జన్మనిచ్చిన తలిదండ్రులకు పాదపూజ గావించి వారికి వస్త్రగంధఫలములను సమర్పించుకొన్నారు. పిమ్మట శ్రీసత్యానందాశ్రమ పీఠాధిపతియైన శ్రీశ్రీ శ్రీహరితీర్థస్వాములవారి పాద పద్మములను పూజించి పుష్పమాలాలంకృతులగావించి వస్త్రముల నొసంగి హారతిని ఇచ్చిరి. మాతాపితరుల ఆశీర్వాదము పీఠాధిపతుల ఆశీస్సులనందిరి.

పిమ్మట శ్రీగణేశ విద్యార్థిబృందమువారు శ్రీపురుషోత్తమ బ్రహ్మచారికి పుష్పాభిషేకము గావించి గజమాలతో సత్కరించిరి. ఇంకను భక్తులు కూడ పుష్పమాలలతో సమ్మానించిరి. బాణసంచా కాల్చిరి. బీదలకు వస్త్రదానము అన్నదానము విరివిగా జరుపబడినది. అందరూ మృష్టాన్న భోజనముతో తృప్తి జెందినారు.

మూడవదినమున 14వ తేది శ్రీవిరజానందతీర్థస్వామివారి ఆధ్వర్యవములో శ్రీమాతా పరమేశ్వరానంద శ్రీశారదానందతీర్థ పర్యవేక్షణలో పిండప్రదాన విరజాహోమములు పురుషోత్తమబ్రహ్మచారిగారు నిర్వహించి “పురుషోత్తమతీర్థ” గ ప్రకటించుకొనిరి. ఆ సమయమున వారి కటుంబసభ్యులు మురళి, ప్రతాప్, శ్రీశ్రద్ధానందస్వామి, తల్లి గంగూబాయి అందరూ ఈ కార్యక్రమములో పాల్గొనిరి. మూడురోజుల కార్యక్రమమును గాంచి దూరప్రాంతములనుండివచ్చిన భక్తులు గ్రామప్రజలు ఆనందపులకాంకితులైరి.

వ్యావహారికాంధ్ర
మహాభారతం

-శ్రీ పురిసండా అష్టలక్ష్మణుని

యక్షప్రశ్నలు

- యక్షుడు : ఎవడు నాస్తికుడు?
- ధర్మరాజు : మూర్ఖుడు.
- యక్షుడు : ఎవడు మూర్ఖుడు?
- ధర్మరాజు : నాస్తికుడు
- యక్షుడు : ఏది కామము?
- ధర్మరాజు : సంసారహేతువైనదే కామము
- యక్షుడు : మచ్ఛరమంటే ఏమిటి?
- ధర్మరాజు : హృదయతాపము
- యక్షుడు : అహంకారమంటే?
- ధర్మరాజు : అజ్ఞానం
- యక్షుడు : దంబ మంటే?
- ధర్మరాజు : తనగొప్ప తాను చెప్పుకోడం.
- యక్షుడు : కొంటెతన మంటే?
- ధర్మరాజు : ఇతరులను దూషించడము.
- యక్షుడు : దైవమంటే ఏమిటి?
- ధర్మరాజు : పూర్వజన్మలో చేసిన దానఫలం
- యక్షుడు : పరస్పర విరుద్ధములూ, నిత్యవిరుద్ధములూ, ధర్మమూ, అర్థమూ, కామమూ ఈ మూడు ఎవరిలో కలుస్తాయి?
- ధర్మరాజు : భార్యలో.
- యక్షుడు : ఎవడు తరగని నరకం అనుభవిస్తాడు?
- ధర్మరాజు : అశపెట్టి దానమివ్వనివాడూ, వేదాలూ, ధర్మశాస్త్రాలూ, దేవతలూ, పితృదేవతలూ,

బ్రాహ్మలూ - వీళ్ళని ద్వేషించిన వాడూ, ధనముండిన్నీ సత్పాత్రదానము చేయనివాడూ తరగని నరకము అనుభవిస్తాడు.

యక్షుడు : కులమా? ప్రవర్తనా? వేదాలు చదవడమా? శాస్త్రజ్ఞానమా? ఏది బ్రాహ్మణత్వ మిస్తుంది?

ధర్మరాజు : కులము కాదు. వేదాలు చదవడమూ కాదు. శాస్త్రజ్ఞానమూ కాదు. ప్రవర్తనే బ్రాహ్మణత్వమిస్తుంది. నాలుగు వేదాలు చదివినా మంచి ప్రవర్తన లేని బ్రాహ్మడు నీచుడే అవుతాడు.

యక్షుడు : మంచిగ మాట్లాడేవాడికి ఏమి దొరుకుతుంది?

ధర్మరాజు : స్నేహితులు దొరుకుతారు.

యక్షుడు : ఆలోచించి పనిచేసేవాడు ఏమౌతాడు?

ధర్మరాజు : అందరిలోకి గొప్పవాడౌతాడు

యక్షుడు : అధికంగా స్నేహితులున్నవాడు

ధర్మరాజు : సుఖపడతాడు.

యక్షుడు : ధర్మం తప్పకుండా నడచుకొన్న వాడు?

ధర్మరాజు : ఉత్తమగతులు పొందుతాడు.

యక్షుడు : ఎవడు సంతోషంగా వుంటాడు?

ధర్మరాజు : రుణం లేనివాడు. ప్రవాసంలో వుండనివాడు. తన ఇంట నిర్విచారంగా ఆకో అలమో పండించుకుని పగలు అయిదో జామునో, ఆరో జామునో భుజించేవాడు.

యక్షుడు : ఏది ఆశ్చర్యము?

ధర్మరాజు : ప్రాణులు ప్రతీరోజూ చచ్చిపోతూ వుండడం చూస్తునూ మనిషి తాను మాత్రం స్థిరంగా వుంటాననుకోవడం.

యక్షుడు : ఏది మార్గం?

ధర్మరాజు : పెద్దలు నడిచినది.

యక్షుడు : ఏది వార్త?

ధర్మరాజు : భూమి పాత్ర. ఆకాశం మూత. పగలూ రాత్రీ కట్టెలు. సూర్యుడు అగ్ని. మాసాలూ రుతువులూ తెడ్లు. వీటితో కాలమే ప్రాణికోటిని వండేస్తూ వుంది. ఇదే వార్త.

యక్షుడు : పురుషుడంటే ఎవడు?

ధర్మరాజు : భూమి ఆకాశము అంతటా ఎవడి కీర్తి నిండి వుంటుందో ఆతడే పురుషుడు.

యక్షుడు : లోకములో అందరినీ మించిన ధనవంతు డెవడు?

ధర్మరాజు : ప్రియమూ, అప్రియమూ, సుఖమూ, దుఃఖమూ, గతమూ, అగతమూ, ఇవన్నీ వొక్కలాగే చూసేవాడు అందరినీ మించిన ధనవంతుడు.

యక్షుడు అడిగిన ప్రతీప్రశ్నకీ సరయిన జవాబు చెప్పాడు ధర్మరాజు. సంతోషించాడు యక్షుడు. “ధర్మరాజా! నా ప్రశ్నలన్నిటికీ చక్కని జవాబులు చెప్పావు. సంతోషంగా వుంది నాకు. నీ తమ్ముళ్ళలో ఒక్కణ్ణి మాత్రం బతికిస్తాను. నలుగురిలో ఎవణ్ణి బతికించమంటావో చెప్పు” అన్నాడు.

“నకులుణ్ణి బతికించు” అన్నాడు ధర్మరాజు.

“అదేం? అన్నాడు యక్షుడు. “భీముడూ, అర్జునుడూ వున్నారు. అఖండమైన బలవంతులు వీళ్ళు. నీకు ప్రాణంలాంటివాళ్ళున్నా. అలాంటివాళ్ళని మానుకుని నకులుణ్ణి కోరుకున్నావేం?” అని అడిగాడు.

మా తండ్రికి ఇద్దరు భార్యలు. కుంతీ మాద్రినీ. కుంతి కొడుకులు ముగ్గురిలోనూ నేను పెద్దవాణ్ణి బతికాను. మాద్రికొడుకుల్లో వొకడు బతకడం ధర్మం కదా?” అన్నాడు ధర్మరాజు.

“నీ ధర్మబుద్ధికి మెచ్చుకుంటున్నాను” అన్నాడు యక్షుడు. నీ తమ్ములు నలుగురీ బతికిస్తాను” అన్నాడు.

యక్షుడి నోట్లో మాట నోట్లోనే వుంది. నిద్రపోయి లేచినట్టు లేచి కూచున్నారు భీమార్జునులూ, నకులసహదేవులున్నూ. అంత కంటే చిత్రం ఏమిటంటే ఆకలీ దప్పికా కూడా లేదు వాళ్ళకి. ఆశ్చర్యపోయాడు ధర్మరాజు. “మహాత్మా! నువ్వు కేవలం యక్షుడివంటే నమ్మలేకపోతున్నాను” అన్నా డతడు. “నిజంగా దేవేంద్రుడివో, శివుడివో, అగ్నిహోత్రుడివో గాలిదేవుడివో అయివుంటావు. కాదంటే నా తండ్రి ధర్మదేవతవేమో అనిపిస్తోంది నాకు. అనుగ్రహించు. ఎవరు మీరు? అని చేతులు జోడించాడు.

“అవును ధర్మదేవతనే నేను” చిరునవ్వుతో అన్నాడు యక్షమూర్తి. “సత్యమూ, శౌచమూ, దానమూ, తపమూ, శమమూ, దాంతీ, కీర్తి, జ్ఞానమూ - ఇవి అన్నీ నామూర్తులే. మహాధార్మికుడి వయిన కుమారుడివి నువ్వు. నిన్ను చూసిపోవాలనే ఇలా వచ్చాను. నన్ను ఆశ్రయించిన వాళ్ళకి దుర్గతులంటూ వుండవు. నీకు ఏం కావాలో అడుగు. వరమిస్తాను” అన్నాడు.

ధర్మదేవత అనేసరికి తడబడిపోయాడు ధర్మరాజు. భక్తిపూర్వకంగా దండప్రణామం చేశాడు. “తండ్రీ! ఆశ్రమంలో అరణికోసం కూచునే వుంటాడు బ్రాహ్మడు. అది దొరికిపోయేటట్టు వరమియ్యి. అది పట్టుకుని మాయమే అయిపోయింది జింక” అన్నాడు.

“జింకా కాదు ఏమీ కాదు” అన్నాడు ధర్మదేవత. నీ మనస్సు పరీక్షించడం కోసం నేనే అలా పట్టుకువచ్చేశాను అరణి. ఇదిగో” అంటూ ధర్మరాజు చేతిలో పెట్టాడు అరణి. మీ వనవాసం పన్నేందేళ్ళు నిండిపోయాయి. పదమూడో ఏడు వచ్చేసింది. ఇక అజ్ఞాతవాసం చెయ్యాలి మీరు. మీ ఆరుగురూ ఎక్కడ, ఏ యే రూపాలతో వుండాలంటే ఆ యా రూపాలు మీకు వచ్చేటట్టు వరమిస్తున్నాను. అంతేకాదు, అజ్ఞాతవాసంలో మీరు ఎలా వున్నాసరే, మిమ్మల్ని ఎవరూ పోల్చిపట్టకండానూ వరమిస్తున్నాను. ఇంకా ఏం కావాలో అడుగు” అన్నాడు.

“అది దేవుడివి నువ్వు. అనుగ్రహించావు. దర్శన మిచ్చావు. ధన్యుణ్ణయ్యాను. ఇంతకంటే ఏం కావాల్సి నాకు? అయినా వొక్కవరం మాత్రం దయచెయ్యి. ఎన్నడూ కూడా క్రోధమూ, మోహమూ మొదలయిన అరిషడ్వర్గాలు నన్ను అంటకండా అనుగ్రహించు” అన్నాడు ధర్మరాజు.

“తథాస్తు” అని అంతర్ధాన మయిపోయాడు ధర్మదేవత.

అనంతరం ఆశ్రమానికి వచ్చేశారు పాండవులు. బ్రాహ్మడి అరణి అతడికి ఇచ్చి సంతోషపరిచారు. అతడిచ్చిన ఆశీర్వాదాలు అందుకుని ఆనందించారు.

అరణ్యపర్వం సంపూర్ణం.

శ్రీహరితీర్థస్వాములవారి పర్యటనా కార్యక్రమములు

01-11-2018 నుండి 07-12-2018 వరకు శ్రీసత్యానందాశ్రమము ఇనమడుగు

కార్తీకమాసము

12-12-2018 నుండి 14-12-2018 వరకు ఇందూరు సాధు పరిషత్, రామన్నపేట

14-12-2018 నుండి 16-12-2018 వరకు భీమండి భగవాన్ శ్రీసత్యానందమహర్షి

గీతా సత్సంగము

17-12-2018 నుండి 23-12-2018 వరకు గీతా సత్సంగ సమితి గీతా జయంతి

వర్షి శ్రీమార్కండేశ్వర మందిరము, ముంబయి

25-12-2018 నుండి 27-12-2018 వరకు భగవాన్ శ్రీసత్యానందమహర్షి గీతా సత్సంగ

5వ వార్షికోత్సవము, సికిందరాబాద్

01-01-2019 నుండి 07-01-2019 వరకు భాగవత సప్తాహము. పిగుడురాళ్ళ.

08-01-2019 నుండి 14-01-2019 వరకు శ్రీరామకృష్ణ సంకీర్తనమండలి, వేంపేట

08-02-2019 నుండి 10-02-2018 వరకు శ్రీబ్రహ్మవిద్యాశ్రమ మౌక్తికోత్సవము,

తడపాకల్ నిజామాబాద్ జిల్లా

శ్రీ నరసింహ శతకము

సీ॥ లోకమందెవడైన లోభి మానవుడున్న
 భిక్ష మర్థికిజేత పెట్టలేడు
 తాను బెట్టకయున్న దగవు పుట్టదుగాని
 యొరులు పెట్టగజూచి యోర్వలేడు
 దాత దగ్గఱజేరి తనముల్లె చెడునట్లు
 జిహ్వతోఁ జాడీలు చెప్పుచుండు
 ఫలము విఘ్నంబైన బలుసంతసంబంది
 మేలు గల్గినఁ జాల మిడుకుచుండు

తే॥ శ్రీరమానాథ! యిటువంటి క్రూరునకును
 భిక్షకుల శత్రువని పేరు పెట్టవచ్చు
 భూషణవికాస! శ్రీధర్మపుర నివాస!
 దుష్టసంహార! నరసింహ! దురితదూర!

16

ఓరమానాథా! నరసింహస్వామీ! ఈ లోకములో పిసినారి యాచకులకు ఏమీ ఇవ్వడు. తాము పెట్టకపోతే పోనీ విచారింపవలసినది ఏమీ లేదు. కాని ఇతరులు దానం చేసినా చూచి సహింప జాలదు. దాత పంచన చేరి తనముల్లె పోతున్నట్లు యాచకులపై చాడీలు చెప్పుతుంటాడు. అటు వంటివాడు, ఇటువంటివాడు అని. ఇచ్చేవారు ఇవ్వకుండా చేస్తాడు. దానం ఇవ్వకుండా మానివేస్తే ఎంతో సంతోషిస్తాడు. వారికి మంచి జరిగితే కూడా మిక్కిలి బాధపడతాడు. ఓ లక్ష్మీనాయకా! ఇలాంటి నికృష్టున్ని ఏమనాలే. నిజంగా చెప్పాలంటే యాచకుల విరోధి అని పేరుపెట్టాలి.

పులి బాటసారి కంకణము అనే నీతిచంద్రిక కథని ఇక్కడ గుర్తుచేసుకోవాలి. ఆ కథలో చిన్నయసూరి ఆహా! లోభమెంత చెడుగుణము! అంటాడు.

ఒక పాంథుడు బురద గుంటలో చిక్కువడ్డ పులి మాటవిని బంగారు కడియంపై మోజుపడి దాన్ని ఒడ్డుచేర్చి చివర దానిచేతనే భక్షింపబడతాడు. తన నాశనానికి లోభమే కారణము.

కామము క్రోధము లోభము అనే ఈ మూడూ నరకమునకు మూడు వాకిళ్ళు ద్వారములు అని భగవంతుడు భగవద్గీతయందు ఉద్ఘోషించియున్నాడు. కాబట్టి వానిని వదిలిపెట్టి తీరాలి. పెడితే చూచి ఓర్వలేనివారు పరమనీచులు. చాడీలుచెప్పేవాన్ని అందరికంటే నీచునిగా భారతం వర్ణించింది. ఇవి ఆసురీ గుణములు. అందువలన వీనిని వదిలిపెట్టి దైవీ సంపదను అలవరచుకో వలయును.

ఈ పేజీ స్థలదాతలు :

కీ॥శే॥ శ్రీగాజంగి ఊశయ్య శ్రీమతి చిన్నమ్మగార్ల జ్ఞాపకార్థం కుటుంబసభ్యులు-వేంపేట

శ్రీ సత్యానందాశ్రమ శాశ్వత భిక్షానిధి



నెల్లూరు వాస్తవ్యులు శ్రీ గుఱ్ఱం బాబయ్యగారి జన్మదిన సందర్భముగ ప్రతిసంవత్సరము నెప్టెంబరు 17వ తేది రోజున శ్రీ సత్యానందాశ్రమవాసులకు భిక్ష జరుపుటకు శాశ్వత భిక్షా నిమిత్తము 15000/- పదియైదు వేల రూపాయలు అందజేసినారు. సద్గురు దేవులు సమస్త పరివారమును అనుగ్రహింతురు గాక!



ముంబయి వాస్తవ్యులు కీ॥శే॥ శ్రీ బడుగు కృష్ణగారి జ్ఞాపకార్థము వారి సతీమణి బడుగు పెంటమ్మగారు ప్రతి సంవత్సరము ఫిబ్రవరి 27వ తేది రోజున శ్రీసత్యానందాశ్రమవాసులకు భిక్ష జరుపుటకు శాశ్వత భిక్షా నిమిత్తము 15000/- పదియైదు వేల రూపాయలు అందజేసినారు. సద్గురు దేవులు సమస్త పరివారమును అనుగ్రహింతురు గాక!

గమనిక : మీరూ శాశ్వత భిక్షానిధికి విరాళములను సమర్పింపవచ్చును. మీరు ఇచ్చు 15,000/- రూపాయలు(అపైన గాని) జాతీయబ్యాంకులో ఫిక్స్డ్ చేసి దానిపై సంవత్సరమునకు వచ్చు వడ్డీని మాత్రమే ఖర్చుచేసి మీరు కోరిన దినమున శ్రీజగదంబాతారకేశ్వరులకు మరియు సద్గురుదేవులకు మీ గోత్రనామములతో అభిషేకము అర్చనచేసి ఆశ్రమములో మహాప్రసాద వినియోగము భిక్ష(భోజనము) ఏర్పాటు చేయబడును.

భక్తులకు విజ్ఞప్తి

సద్గురుదేవులు సంస్థాపించిన శ్రీసత్యానందాశ్రమమునకు ఇంతవరకు ప్రహరీ (కాంపౌండు వాల్) లేదు. ఇంతవరకు దడి ఉండినది. ఈనాడు దడి ఎన్ని పర్యాయములు చేయించి నను అది నిలుచుట లేదు. అందువలన కాంపౌండ్ వాల్ నిర్మింపవలయునని శ్రీహరితీర్థ స్వాములవారి సంకల్పము. ఆశ్రమమును రక్షించుకొనవలసిన బాధ్యత ఆశ్రమ అభిమానులకు, శ్రీవారి శిష్యులకు, అందరికీ ఉన్నది. సుమారు 2000 గజములు గోడ నిర్మింపవలసి యున్నది. వునాది 6 అడుగులు పైన 8 అడుగులు 10 అడుగులకు ఒక పిల్లరు వేసి నిర్మింపవలయు నని ఇంజనీర్లు చెప్పియున్నారు. ఈ కార్యక్రమము జూన్ 6వ తేదీనుండి ప్రారంభమైనది. గజమునకు పదివేలు ఖర్చు అగునని అంచనా వేయబడినది. కావున అందరూ సహకరించి భగవదనుగ్రహమునకు పాత్రులగుదురుగాక!

విరాళములు పంపువారు ఈ ఏకౌంటుకు పంపవచ్చును.

Sri Satyanandasramamu

A/c No. 62234059399

Ifsc : SBIN0021555

భగవాన్ శ్రీసత్యానందమహర్షి సంచార సత్సంగ సమావేశము

2018 డిశంబరు 2వ తేదీ మొదటి ఆదివారము భగవాన్ శ్రీసత్యానంద మహర్షి సంచార సత్సంగ 407వ సమావేశము నిజామాబాద్ జిల్లా మోర్తాడ్ మండలము తిమ్మాపూర్ గ్రామమునందు శ్రీసత్యానందమహర్షి భక్తబృందము ఆధ్వర్యములో జరుగును. కావున భక్తులందఱు పాల్గొని భగవదనుగ్రహమునకు పాత్రులగుదురు గాక!

-సంచార సత్సంగ కార్యదర్శి కొండ గంగాధర్

సెల్ : 9441706439, 8639765996

శ్రీసత్యానందమహర్షి పవిత్ర సన్నిధి

శ్రీభారతీదేవి, శ్రీసత్యానందాశ్రమము, ఇనమడుగు

17-05-1955 మంగళవారము

ఈ దినము 8 గంటలకు శ్రీసత్యానందభగవానులు వంటశాలలోకి వచ్చిరి. నేనును మా అమ్మగారును “భగవన్! పెరటిలోని ఉసిరిక చెట్టునకు పెద్దగొంగళి పురుగులు పట్టియున్నవి. వాటిని చూచిన భయము కలుగుచున్నది. వానిని దూరముగ పారవేయించిన బాగుండును. పనివాండ్లున్నప్పుడు జ్ఞాపకము లేక పోయినది. రేపు పనివారిచే తప్పక చేయించిన బాగుండును” అని చెప్పితిమి.

అప్పుడు శ్రీవారు ఉసిరికచెట్టు వద్దకేగి వానిని క్రిందికి త్రోసివైచి అటనుండి వెళ్ళిపోమని ఆజ్ఞాపించిరి. మేమంత “వాని నచటనే వదలిన వంటయింటిలోనికి ప్రాకివచ్చి ఆహారమును నీటిని పాడుచేయును” అని గోల పెట్టితిమి.

అందులకు శ్రీభగవానులు చిఱునవ్వుతో ‘భయపడకుడు. అవి వంట శాలలోకి రావు. మా మాటయందు విశ్వాసముంచుడు” అని అన్నారు. అంతనొక గంటలో అవి అత్యంతాశ్చర్యముగ ఎటకో పారిపోయినవి.

అప్పుడు మేము ‘ఆహా శ్రీవారి ఆజ్ఞ యెంత అనుల్లంఘనీయము! తుదకు క్రిములు కూడ ఎట్లు శ్రీవారి యాజ్ఞలు పరిపాలించుచున్నవి! శ్రీమహర్షులవారి యాజ్ఞను ఉల్లంఘించు మానవుల అవివేకమును చూచినపుడు నాకు జాలి కలుగుచుండును.

శ్రీవారు దేవతాంశసంభూతులైనను తమ శక్తిని మరుగుపరచి సామాన్యమానవునివలె చరించుచున్నారు. శ్రీవారి మహిమను గ్రహించుటకు సూక్ష్మబుద్ధి, నిర్మలచిత్తము అత్యవసరములు.

నేనంత శ్రీవారితో “ఏ పాపము చేయిటవలన గొంగళిపురుగులై జన్మించెదరు” అని అడిగినాను. శ్రీవారంత పరిపూర్ణదయతో “శిశుహత్యలు చేయువారు ఈ జన్మలనెత్తుచుందురు” అని నెలవిచ్చిరి.

దానిని విని నేను ఆశ్చర్యము చెందితిని. ఆహా! మూఢులు అహంభావముతో అట్టి పాపముచేసి మరుజన్మలో ఇట్టి నీచ జన్మలను ఎత్తి బాధపడుచుందురుకదా! సమస్త భూతముల వృత్తాంతము ఎఱిగిన శ్రీవారి శక్తి అఖండమని గ్రహించి ఆనందదోలికల నూగులాడి శ్రీవారికి మనసా నమస్కరించితిని.

ఇట్టి మహానుభావుని సన్నిధానమున ఉండుట ఎంతటి భాగ్యమో!

హరిద్వార నివాసము

శ్రీ భాగవత సప్తాహము

2019 మార్చి 30 నుండి ఏప్రిల్ 7 వరకు

భగవాన్ శ్రీసత్యానందమహర్షులవారి అనంత కృపతో శ్రీశ్రీశ్రీ బ్రహ్మానందతీర్థస్వాములవారి కరుణా కటాక్షములతో హరిద్వార క్షేత్ర పాలకులు మానసాదేవి దుర్గాదేవి హరిద్వార అధిష్ఠాన దైవము శ్రీహరి భగవానుని దయతో పుణ్యమూర్తి శ్రీసత్యానందాశ్రమ పీఠాధిపతి శ్రీశ్రీశ్రీ శ్రీహరితీర్థస్వాములవారి మహా సత్సంకల్పముతో హరిద్వార పుణ్యక్షేత్రమునకు మార్చి మాసమున భాగవత సప్తాహము ఏర్పాటుచేయుట మన పూర్వజన్మ సుకృత విశేషము.

హరిద్వార్ అనగానే భగవంతుని చేరుటకు గడప అని మనకు తెలియుచున్నది. పవిత్రమైన గంగానదీ తీరమునందు ప్రశాంతమైన ఆశ్రమ వాతావరణమునందు భగవంతుని కథా శ్రవణముతో గడుపు సౌభాగ్యము మనకు కలుగుచున్నది.

ప్రతినిత్యము పవిత్రమైన గంగాస్నానము, పవిత్రమైన గంగాజలముతో పరమేశ్వరుని అభిషేకించుకొను సౌభాగ్యము కోటిజన్మల పుణ్యఫలము.

ఈ పవిత్రమైన భాగవతసప్తాహము గంగానదీతీరములో జరుగుట మరింత పుణ్యప్రదము.

నెల్లూరు జిల్లా నాయుడుపేటనుండి మార్చి 28వ తేది ఉదయము 11 గంటలకు మధురై హరిద్వార్-ఎక్స్‌ప్రెస్ ట్రైన్ నం. 12687 లో బయలుదేరి 30వ తేది ఉదయము 3గంటలకు హరిద్వార్ చేరును. రైలునందు భోజనపదార్థములు ఎవరివి వారివే.

స్లిపరు, ఏసి ట్రిబైర్, సెకండ్ ఏసి లేదా చెన్నయ్ నుండి విమానములో డిల్లీ వచ్చి కాని డెహరాడూన్ వచ్చి కాని హరిద్వార్ సన్యాసాశ్రమము, సురత్‌గిరి బంగ్లా, సన్యాస్ రోడ్ శంకరాచార్య చౌక్ చేరుకోవచ్చును. ప్రయాణ ఖర్చులు ఎవరివి వారివే.

భక్తులకు వసతి, భోజనము, భాగవత ప్రవచనముకొఱకు హాలు, గదులు శుభ్రము చేయుటకు మొదలగు ఏర్పాట్లకాను ప్రతి ఒక్కరూ 6000/- ఆరువేల రూపాయలు చెల్లించవలసియుండును. తొమ్మిది రాత్రులు వసతి భోజనము ఏర్పాటు చేయబడును.

రాదలంచుకొనువారు నవంబరు నెలాఖరునకు తమ వివరములతో సంప్రదించగలరు.

120 రోజుల ముందు రైలుటిక్కెట్లు రిజర్వ్ చేయించవలసియుండును.

విమాన టిక్కెట్లు కూడ ముందుగ బుక్ చేయించుకొనువారికి తక్కువ రేటులో దొరుకును.

కార్యదర్శి, పోలిశెట్టి నాగేశ్వరరావు - సెల్ : 8328146049, 9866905041

ఆశ్రమపార్తలు

27-9-2018 నుండి 1-10-2018 వరకు హరిద్వార్ శ్రీరామ్‌దేవ్ బాబా ఆశ్రమం పతంజలిలో జరిగిన సాధుసమ్మేళనములో శ్రీహరితీర్థస్వాములవారు రెండుదినములు పాల్గొని ప్రవచనము చేసారు.

అచటినుండి శ్రీహరితీర్థస్వాములవారు హరిద్వార్ శ్రీసన్యాసాశ్రమము సురత్‌గిరి బంగ్లా లో ఒకరాత్రి బసచేసి 30వ తేది ఉదయముననే బయలుదేరి శ్రీ గట్టుగురుస్వామిగారు వెంట రాగా ఉత్తర కాశీకి వెళ్ళినారు. అచట చిన్మయమిషన్ తపోవన్ లో శ్రీసత్యాత్మానందస్వామివారి నిర్దేశమున ఆరాత్రి బసచేసినారు. తెల్లవారుజామున బయలుదేరి గంగోత్రి బయలుదేరినారు. ఆ కొండలు ఆ సెలయేళ్ళు ఆ లోయలు ఆహా ఆ ధృశ్యములు చాలా అద్భుతము ఒకవైపు ఆశ్చర్యము ఒక వైపు ఒకవైపు ఒకింత భయము కూడ ఓతప్రోతముగ కలిగినవి. మధ్యాహ్నము 12గంటలకు చేరినారు. ఉత్తరకాశీకి సరిగ్గా 100 కిలోమీటర్లు. ఆ దివ్యమైన గంగను దర్శించుకొని దానియందు అవగాహనమొనర్చి పరమేశ్వరుని గంగాదేవి మందిరమును దర్శించుకొని ఎంతో ఆనందమును పొందిరి. అచటి వాతావరణము అద్భుతమైన ధృశ్యములు ఎంతో అమందానందమును కలిగించినవి. మధ్యాహ్నము ఈశావాశ్యోపనిషత్ ఆశ్రమములో మహాప్రసాదమును స్వీకరించి అచటికి అనతి దూరములో ఉన్న తపోవన్ మహారాజ్ తపస్సుచేసిన తపోవన్ కుటియ దివ్యస్థలమును దర్శించుకొని అచట కొంతవడి ధ్యానముగావించుకొని అచట మన తెలుగుస్వామి వారిని దర్శించుకొని తిరిగి సాయంకాలమునకు ఉత్తరకాశీవచ్చి అచటి దేవాలయములను దర్శించుకున్నారు.

ఆ మరునాడే అచటినుండి బయలుదేరి గుప్తకాశీ చేరి అచట బస ఆరాత్రికి చేసి ఉదయముననే బయలుదేరి గౌరీకుండ్‌నకు చేరినాము. అచట గుఱ్ఱములపై బయలుదేరి కేదార్‌నాథ్‌కు 12గంటలకు చేరినారు. 16 కిలోమీటర్ల దూరములో ఉన్న జ్యోతిర్లింగము దర్శించుకొనినారు. ఆ దివ్యప్రదేశము ఏమి కొండలు ఏమి ధృశ్యములు! ఆహా చూసితీరవలసినదే కాని వర్ణించుటకు సాధ్యము కాదు. మధ్యాహ్నము 3గంటలకు తిరిగి గౌరీకుండ్‌మునకు విచ్చేసి ఆరాత్రికి అచట

ఈ పేజీ స్థలదాతలు :

కీ॥శే॥ శ్రీ బండి లింబయ్యగారి జ్ఞాపకార్థము శ్రీమతి బండి సుమిత్ర నర్సయ్యదంపతులు, శ్రీసత్యానంద వృద్ధాశ్రమము, కిసాన్‌నగర్, నిజామాబాద్ జిల్లా

విశ్రమించి తెల్లవారి ఉదయముననే బద్రినాథ్ కి బయలుదేరినారు. రాత్రి 8 గంటలకు చేరి అచట విశ్రమించి తెల్లవారుఝాముననే బద్రినాథుని దర్శించుకొని అచటి సుందరదృశ్యములను ఆశ్రమములను వీక్షించుచు కాళీకమలేవాలే బాబా ఆశ్రమమునకు వెళ్ళి ప్రసాదమును స్వీకరించి మరల స్వామివారిని దర్శించుకొని పవిత్రస్థలములో తిరిగి అచటినుండి 1 గంటకు మధ్యాహ్నం బయలుదేరి రుద్రప్రయాగ రాత్రి 8 గంటలకు చేరిరి. ఆనాడు అచట విశ్రాంతి తీసుకొని తెల్లవారి మధ్యాహ్నము 2 గంటలకు ఋషీకేశ్ చేరినారు.

అచట పుణ్యాశ్రమములను సందర్శించుకొని తిరిగి 7వ తేది రాత్రికి హరిద్వార్ సురత్ గిరి బంగ్లా సన్యాసాశ్రమమునకు చేరినారు. 8వతేది ఆశ్రమ దివ్యవాతావరణములో ఉండి ప్రకృతే ప్రవహించుచున్న గంగానదిలో అవగానమొనర్చి అనుష్ఠానము గంగాతీరములో గావించుకొని దక్షప్రజాపతి యజ్ఞవాటికకు వెళ్ళి దర్శించుకొనిరి. ఆరాత్రి 10 గంటలకు హరిద్వార్ రైల్వేస్టేషనుకు చేరి 1 గంటలకు డెహరాడూన్ ఎక్స్ ప్రెస్ లో న్యూఢిల్లీకి విచ్చేసినారు. 9వతేది న్యూఢిల్లీ త్రివేంద్రం ఎక్స్ ప్రెస్ లో బయలుదేరి నెల్లూరునకు 10వ తేది ఏడుగంటలకు చేరినారు. శ్రీముక్కాళ సత్యనారాయణగారు తదితరులు స్టేషనునకు వచ్చినారు. శ్రీహరితీర్థస్వాములవారిని శ్రీసత్యానందాశ్రమమునకు తమ కారులో 7-40 నిమిషములకు చేర్చినారు.

12వ తేది భగవాన్ శ్రీసత్యానందమహర్షులవారి 22వ పుణ్యారాధన కార్యక్రమము దిగ్విజయముగ అన్నదానములతో, సంకీర్తనలతో, అభిషేక పూజాదులతో, ఉపన్యాసములతో చక్కగ నిర్వహింపబడినది.

13వ తేది పురుషోత్తమ బ్రహ్మచారిగారి షష్టిపూర్తి మహోత్సవము, 14వ తేది యత్యాశ్రమ స్వీకారోత్సవము చక్కగ జరిగినవి.

20-10-2018 శనివారము నెల్లూరుజిల్లా కోవూరు మండలము వేగూరు గ్రామమునందు 8 సంవత్సరములక్రితము ఒక రామాలయమును నిర్మింపజేసినారు అధ్యాపకులు శ్రీప్రసాద్ గారు ఆ ప్రతిష్ఠావారిక్షోత్సవములో పూజ్య శ్రీకమలానందభారతీస్వామివారు, శ్రీహరితీర్థస్వాములవారు పాల్గొని ప్రవచనములు చేసినారు. ఈ సందర్భముగ తనవద్ద చదువుకొనిన పూర్వవిద్యార్థుల సమ్మేళనము ఏర్పాటుచేయడం విశేషము. సుమారు 150 మంది విద్యార్థులు పాల్గొని తమ అనుభవములను గురుశిష్యులబాంధవ్యమును దృఢపఱచుకొనినారు. ఆ దృశ్యము అపూర్వముగ ఉండినది.

లోకకల్యాణార్థము కార్తీకమాసములో శ్రీతారకేశ్వరులకు రుద్రాభిషేకము పూజలు జరుపబడును.

ఆచార్య శ్రీహరితీర్థస్వామివారి సంపాదకత్వమున నిర్మలా ఆఫ్ సెట్ విజయవాడలో ముద్రింపబడి ఇనమడుగు శ్రీసత్యానందాశ్రమమువారిచే ప్రచురింపబడినది. పిన్. 524137